

غیر مسلموں اور جانوروں کا ہونٹھا

اور

کفار و مبین کے مہلکات


www.KitaboSunnat.com

تالیف

الشیخ محمد منیر قمر صاحب حفظہ اللہ

ترتیب و تہیض

حافظ ارشد الحق صاحب



مکتبہ کتاب و سنت



بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللَّهَ
وَأَطِيعُوا الرَّسُولَ

مجلس التحقیق الاسلامی رومہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

غیر مسلموں اور جانوروں کا جھوٹا

اور

گنہگار مسلمین کے تعلقات؟

تالیف و پیشکش

الشیخ ابو عدنان محمد منیر قمر حفظہ اللہ
ترجمان: بیرسم کورٹ الغیبر (سعودی عرب)

ترتیب و تدوین

حافظ ارشاد الحق (فاضل مدینہ یونیورسٹی)
(الذیید / متحدہ عرب امارات)

نشر و توزیع

مکتبہ کتاب و سنت

ریحان چیمہ، تحصیل ڈسکہ، سیالکوٹ (پاکستان)

0300-6439897



غلام مصطفیٰ فاروقی

غیر مسلموں اور جانوروں کا جھوٹا
اور کفار و مسلمین کے تعلقات

شیخ محمد منیر قرظی حفظہ اللہ

تالیف و پیشکش:

حافظ ارشاد الحق حفظہ اللہ

ترتیب و تہیض:

طبع دوم اگست 2004

باہتمام غلام مصطفیٰ فاروقی

پاکستان میں ملنے کے لیے

شاخ

مکتبہ اسلامیہ
غزنی سٹریٹ بالمقابل
رحمان مارکیٹ اردو بازار لاہور
فون: 042-7244973

مکتبہ اسلامیہ
بیرون امین پور بازار
041-631204

بصل آباد

- لاہور
- مکتبہ سلفیہ پیش کل: 7237184
 - اسلامی اکیڈمی 17 اردو بازار: 7357587
 - مکتبہ فدوسیہ: 7351524
 - دارالسلام نیٹ ورک سٹاپ: 7240024
 - کتبہ نور اسلام: 7352847
 - کتاب سرائے احمد مارکیٹ اردو بازار: 7320318
 - کتبہ اصحاب الحدیث اردو بازار: 7321823
 - تنظیم الدعوة الی القرآن والسنۃ النبویہ
دارالعلم 699 آپارٹمنٹ مارکیٹ
 - شمس العدی کتب ہاؤس وڈال روڈ
 - فاروقی کتب خانہ بیرون بوہڑ گیٹ: 541809

- لاہور
- راولپنڈی
- اسلام آباد
- ڈسکہ
- مٹان
- سیکوت
- وہڑا فون

- الفرقان اسلامک بک سنٹر بازار گلزار بک ڈپو اردو بازار
- مدینہ کتاب گھرانہ بازار: 219791 والی کتاب گھر اردو بازار
- دارالسلام بک ٹائمز: 741613
- مکتبہ اہلحدیث ٹرسٹ روڈ: مکتبہ ابویہ محمدی مسجد محمدان قاسمی

ہندوستان میں ملنے کے لیے

- ☆ توحید پبلی کیشنز ایس۔ آر۔ کے گارڈن بنگلور: 6650618
- ☆ چار مینار بک سنٹر چار مینار روڈ شیواجی نگر بنگلور: 560051
- ☆ سوسر: 492129

Contact: E-Mail: tawheed_pbs@hotmail.com

بیت: العصر پرنٹرز، سمنیال روڈ، ڈسکہ، حافظ عابدالحی 0300-6456033

آئینہ مضامین

- 7 عرض مولف ❁
- 8 جھوٹھاپانی ❁
- 8 اس کی اقسام ❁
- 9 مسلمان کا جھوٹھا ❁
- 9 جنبی کا جھوٹھا ❁
- 11 حیض و نفاس والی عورت کا جوٹھا ❁
- 12 ایک جاہلانہ عادت ❁
- 14 دلائل جواز ❁
- 20 غیر مسلم کا جھوٹھا ❁
- 21 مخلوط معاشرے ❁
- 22 اسلامی احکام کی وسعت ❁
- 25 غیر مسلم اہل کتاب کا جھوٹھا ❁
- 25 پہلا قول ❁
- 26 اہل کتاب کا کھانا ❁
- 28 اہل کتاب عورتوں سے نکاح ❁
- 32 کفار و مشرکین کا جھوٹھا ❁
- 34 اہل کتاب و غیر اہل کتاب کفار و مشرکین کے برتنوں کا حکم ❁

- 34 پہلا قول اور اس کے دلائل ❁
- 38 دوسرا قول اور اس کے دلائل ❁
- 41 ان دلائل کا جائزہ ❁
- 41 پہلی دلیل ❁
- 41 جائزہ ❁
- 43 دوسری دلیل ❁
- 44 جائزہ ❁
- 45 تیسری دلیل ❁
- 46 جائزہ ❁
- 47 چوتھی دلیل ❁
- 47 جائزہ ❁
- 48 تیسرا قول ❁
- 48 نتیجہ ❁
- 48 گوہ کا گوشت ❁
- 51 کفار و مسلمین کے باہمی تعلقات کی نوعیتیں ❁
- 52 قرآن کی نظر میں ❁
- 53 غیر مسلم افراد سے ترک موالات کا حکم الہی ❁
- 57 غیر مسلم قرابت داروں سے ترک محبت ❁
- 58 چند مثالیں ❁

- 61 ❁ شبہ و تعارض کا ازالہ اور موالات و مواسات کا فرق
- 62 ❁ موالات
- 62 ❁ مواسات
- 65 ❁ مدارات
- 66 ❁ معاملات
- 68 ❁ قرون اولیٰ میں مسلم و غیر مسلم خوشگوار تعلقات کی چند مثالیں
- 70 ❁ تخلیق انسان کا بنیادی مقصد اور عدم موالات کی شدت کی وجہ؟
- 71 ❁ وہ مقصد کیا ہے؟
- 73 ❁ عدم موالات کے حکم پر شدت کا سبب
- 77 ❁ کفار و مشرکین کی تقلید و پیروی
- 79 ❁ غیروں کی تقلید سے منع کرنے کی حکمت
- 80 ❁ کفار و مشرکین کی تقلید و پیروی کی چند مثالیں
- 81 ❁ شرک و بت پرستی
- 82 ❁ بے پردگی اور مردوزن میں اختلاط
- 82 ❁ کھانا کھانے کے حیوانی انداز
- 83 ❁ بائیں ہاتھ سے کھانا
- 84 ❁ کتے پالنا
- 86 ❁ یہود و نصاریٰ کی پیروی

- 88 حیوانات و پرندے اور ان کا جھوٹا ❁
- 88 حلال جانوروں کا جھوٹا ❁
- 90 غیر ماکول اللحم کا جھوٹا ❁
- 90 پہلا قول ❁
- 90 پہلی دلیل ❁
- 91 دوسری دلیل ❁
- 92 تیسری دلیل ❁
- 93 چوتھی دلیل ❁
- 93 دوسرا قول ❁
- 95 بلی کا جھوٹا ❁
- 100 خنزیر کا جھوٹا نجس و ناپاک ❁
- 100 ایک غلط افواہ ❁
- 31 کتے کا جھوٹا ❁



عرض مؤلف

إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ وَنَسْتَغْفِرُهُ، وَنَعُوذُ
بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ
اللَّهُ فَلَا مُضِلَّ لَهُ، وَمَنْ يُضِلِّ فَلَا هَادِيَ لَهُ، وَأَشْهَدُ أَنْ لَا
إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ
وَرَسُولُهُ..... أَمَا بَعْدُ:

قارئین کرام! السلام علیکم ورحمۃ اللہ وبرکاتہ

اللہ رب العزت کی توفیق و عنایت سے عرصہ دراز تک ریڈیو متحدہ عرب امارات
ام القیوین کی اردو سروس سے روزانہ دینی پروگرام، دین و دنیا، پیش کرنے کی
سعادت حاصل رہی۔ اسی دوران اس موضوع پر گفتگو کا بھی موقع آیا۔ اُن متعلقہ
تقاریر کے اسکرپٹس سے معمولی ترمیم و اضافہ کے ساتھ ہمارے فاضل دوست جناب
حافظ ارشاد الحق صاحب (فاضل مدینہ یونیورسٹی مقیم الذید۔ شارجہ) نے یہ کتابی شکل
مرتب کر دی ہے، جس پر ہم ان کے شکر گزار ہیں۔ فجزاہ اللہ خیراً۔

یہ اس کتاب کا دوسرا ایڈیشن ہے جبکہ اس سے قبل یہ ہماری ایک دوسری ضخیم
کتاب (فقہ الصلوٰۃ) کی جلد اول کے ضمن میں بھی شائع ہو چکی ہے اور اب اسے الگ
سے مستقل کتابی شکل میں پیش کرنے کی سعادت حاصل کر رہے ہیں

اللہ تعالیٰ اسے شرف قبولیت سے نوازے اور مؤلف و مرتب نیز ناشرین کیلئے

دنیا و آخرت میں فوز و فلاح کا سبب بنائے۔ آمین

ابوصحبان محمد منیر قمر نواب الحین

ترجمان سیریم کورٹ 'الخبر' - سعودی عرب

۹ رمضان ۱۴۲۴ھ ، 4 نومبر 2004ء

بِسْمِ اللّٰهِ الرَّحْمٰنِ الرَّحِیْمِ

جھوٹا پانی

پانی کی مختلف اقسام میں سے ایک قسم جھوٹا پانی ہے یعنی وہ پانی جو پینے کے بعد برتن میں بچ جائے۔

پانی کے کسی برتن، تالاب یا حوض سے کوئی انسان، حیوان یا درندہ پانی پی لے اور کچھ باقی بھی بچ جائے تو اس بچے ہوئے پانی کو، جھوٹا پانی، کہا جاتا ہے۔ جسے عربی میں،، سؤر،، کہا جاتا ہے۔ اور اس کی تعریف یہ ہے:

(مَا بَقِيَ فِي الْإِنَاءِ بَعْدَ الشُّرْبِ) (۱)

”پینے کے بعد جو برتن میں بچ جائے وہ جھوٹا ہوتا ہے۔“

اس کی اقسام:

ایسا پانی، اس کے پینے والوں کے الگ الگ ہونے کی وجہ سے کئی نوعیتوں کا ہوتا ہے اور ان میں سے ہر کسی کا حکم معلوم کرنے کے لیے ہمیں،، جوٹھا،، کی الگ الگ نوعیتیں یا قسمیں بھی معلوم کرنا ہوں گی۔ مثلاً انسان کا جوٹھا، اور پھر ان میں سے بھی مسلمان کا جوٹھا، اور کافر و مشرک کا جوٹھا، حیوان کا جوٹھا، اور پھر ان میں سے ایسے جانوروں کا جوٹھا جن کا گوشت کھایا جاتا ہے اور جن کا گوشت نہیں کھایا جاتا، اور جو درندے ہیں اور جو محض جانور تو ہیں مگر درندے نہیں۔

(۱) فقہ السنہ سیّد سابق ۱/۲۰۔

مسلمان کا جھوٹا

مسلمان مرد ہو یا عورت ہو، بچہ ہو یا جوان، اور مرد چاہے جُنْبی ہو اور اسے غسل کی حاجت ہو یا وہ طاہر ہو، اور عورت چاہے طہارت سے ہو یا جنابت سے، یا اپنے مخصوص فطری عُذْر یعنی ایام حیض و نفاس میں ہو، ہر شکل میں ان کا جھوٹا پاک اور طاہر و مطہر ہے۔

جُنْبی کا جھوٹا:

بخاری و مسلم، سنن اربعہ اور دیگر کتب حدیث میں مذکور ہے جس میں حضرت ابو ہریرہ رضی اللہ عنہ فرماتے ہیں:

((أَنَّ النَّبِيَّ ﷺ لَقِيَهِ فِي بَعْضِ طُرُقِ الْمَدِينَةِ، وَهُوَ جُنْبٌ فَأَنْخَسَ مِنْهُ فَذَهَبَ فَاغْتَسَلَ ثُمَّ جَاءَهُ فَقَالَ لَهُ: أَيْنَ كُنْتَ يَا أَبَا هُرَيْرَةَ؟) (فَقَالَ:) كُنْتُ جُنْبًا فَكَرِهْتُ أَنْ أَجَالِسَكَ وَأَنَا عَلَى غَيْرِ طَهَارَةٍ، فَقَالَ ﷺ: سُبْحَانَ اللَّهِ! إِنَّ الْمُؤْمِنَ لَا يَنْجُسُ)) (۲)

”نبی ﷺ ان سے مدینہ طیبہ کے ایک راستہ میں ملے جبکہ وہ (یعنی ابو ہریرہ رضی اللہ عنہ) جنابت کی حالت میں تھے، لہذا وہ آپ ﷺ سے نظر بچا کر کسی طرف نکل گئے، اور غسل کیا۔ اور پھر آپ ﷺ کی خدمت میں حاضر ہو گئے۔ آپ ﷺ نے ان سے مخاطب ہو کر فرمایا: اے ابو ہریرہ رضی اللہ عنہ! تم کہاں تھے؟ تو انہوں نے جواب دیا: میں جنابت کی

(۲) صحیح البخاری مع فتح الباری ۱/۶۶۴، صحیح مسلم مع شرحہ للنووی الجزء الرابع ص ۶۶-۶۷، صحیح ابی داؤد اللالبانی ۲۱۲، صحیح سنن الترمذی للالبانی ۱۰۵، صحیح سنن النسائی للالبانی ۲۶۰، و سنن ابن ماجہ حدیث ۵۳۴۔

حالت میں تھا، اور مجھے یہ بات اچھی نہ لگی کہ میں غیر طاہر ہونے کی حالت میں آپ صلی اللہ علیہ وسلم کے ساتھ مجلس کروں تو نبی صلی اللہ علیہ وسلم نے ارشاد فرمایا: ”سبحان اللہ! مومن (کبھی بھی) نجس و ناپاک نہیں ہوتا۔“

بالکل اسی طرح کا دوسرا واقعہ حضرت حذیفہ بن یمان رضی اللہ عنہ کو پیش آیا، جو صحیح مسلم، ابوداؤد و نسائی، ابن ماجہ اور دیگر کتب حدیث میں ہے۔ اس واقعہ میں نبی صلی اللہ علیہ وسلم نے حضرت حذیفہ رضی اللہ عنہ سے مخاطب ہو کر فرمایا:

((إِنَّ الْمُسْلِمَ لَا يَنْجُسُ)) (۳)

”مسلمان نجس و ناپاک نہیں ہوتا۔“

ان دونوں احادیث میں مذکور دو صحابہ رضی اللہ عنہما کے الگ الگ واقعات سے معلوم ہوا کہ مومن نجس نہیں ہوتا، چاہے وہ جنابت کی حالت میں ہی کیوں نہ ہو، اور وہ مرد ہو یا عورت اس میں بھی کوئی فرق نہیں، کیونکہ مومن و مسلم ہونے کے اعتبار سے مرد و زن اور پیر و جوان سب برابر ہیں۔ اور ان کا جھوٹا بالاتفاق پاک ہے۔ اور جو ارشاد نبوی صلی اللہ علیہ وسلم کے مطابق خود نجس نہیں ہوتا، اس کا جھوٹا کیسے نجس ہوگا؟ یہ بڑی عام فہم سی بات ہے۔

ان واقعات سے مومن و مسلم کے جھوٹے کے ناپاک نہ ہونے کے علاوہ بندہ مومن و مسلم کے لیے عبرت و بصیرت کا سامان اور باہم آداب بھی بیان ہوئے ہیں: مثلاً یہ کہ کسی عظیم الشان کام سے دو چار ہونا ہو تو اس سے پہلے طہارت و غسل کر لینا مشروع ہے۔

(۳) صحیح مسلم ۶۷/۴/۲، صحیح سنن ابی داؤد ۲۱۱، صحیح سنن النسائی

حدیث ۲۵۸، ۲۵۹۔ سنن ابن ماجہ ۵۳۵، نیل الاوطار للشوکانی مع

دوسرے یہ کہ اہل علم و فضل اور مربی و معلم کا احترام و اکرام اور عزت و توقیر کرنی چاہئے۔ اور ان کی مجلس و صحبت میں بیٹھنے کے لیے عمدہ و اعلیٰ حالت اور کامل و مکمل طہارت سے ہوں تو یہ عین قرین ادب ہے۔ جیسا کہ حضرت ابو ہریرہ اور حضرت ابو حذیفہ رضی اللہ عنہما کے فعل میں پائے جانے والے کمال ادب سے پتہ چلتا ہے۔ اور المجد ابن تیمیہ رحمۃ اللہ نے تو ان واقعات سے یہ بھی استدلال کیا ہے کہ جب مومن و مسلم نجس نہیں ہوتا، تو پھر یہ کیسے ممکن ہے کہ اسے چھو جانے سے پانی یعنی، مستعمل پانی، نجس ہو جائے؟ (۴)

حیض و نفاس والی عورت کا جھوٹھا:

حیض و نفاس جو کہ عورت کے فطری عُذر ہیں۔ ان کے دوران بھی اس کا جھوٹا پاک ہی ہوتا ہے نجس و ناپاک نہیں ہوتا۔ اور اس کی دلیل صحیح مسلم، ابو داؤد، نسائی، ابن ماجہ، دارمی اور مسند احمد میں مذکور وہ حدیث ہے جس میں حضرت عائشہ رضی اللہ عنہا فرماتی ہیں:

«كُنْتُ أَشْرَبُ وَأَنَا حَائِضٌ فَأَنَاوَلُهُ النَّبِيُّ ﷺ فَيَضَعُ فَاؤُ عَلَيَّ مُوَضِعَ فِيَّ.» (۵)

”میں ایام حیض کے دوران کسی برتن سے پانی پیتی، پھر میں وہی برتن اکر م ﷺ کو پکڑا دیتی، تو آپ ﷺ اس برتن سے پانی پیتے ہوئے

المستقى للمحدثين تيمية مع بيل ۱/۲۱-۲۲.

(۵) صحيح مسلم ۱/۳/۲۱۰-۲۱۱. صحيح ابى داؤد حدث ۲۳۲. صحيح

النسائى حديث ۲۶۸. اس ماجه حدث ۶۵۳. المعنى لان فدمه ۱/۶۱.

فقہ السنۃ ۱/۲۱۰

عین اسی جگہ سے منہ لگا کر پیتے جہاں منہ لگا کر میں نے پیا ہوتا۔“
 جبکہ مذکورہ کتب میں ہی حضرت عائشہ رضی اللہ عنہا کے یہ الفاظ بھی ہیں:
 ((كُنْتُ أَتَعْرِقُ الْعَرَقَ، فَيَضَعُ رَسُولُ اللَّهِ ﷺ فَاهُ حَيْثُ
 وَضَعْتُ وَأَنَا حَائِضٌ)) (۶)

”میں گوشت کی ہڈی چوستی، پھر اسے آپ ﷺ لے لیتے، اور میرے
 منہ رکھنے والی جگہ پر منہ رکھ کر ہی اُسے چوستے تھے۔ اور میں حیض کی
 حالت میں ہوتی تھی۔“
 سبحان اللہ! یہ تھی مثالی معاشرت، بلکہ حُسنِ معاشرت۔

ایک جاہلانہ عادت:

اس حدیث سے فطری عُذر میں مبتلا عورت کے جھوٹے پانی کے پاک
 ہونے کا حکم واضح ہو گیا، اور یہیں ہم آپ کی توجہ ایک اور بات کی طرف مبذول
 کروانا چاہتے ہیں، جس سے بہت سے لوگ اور خصوصاً اُن پڑھ اور کم پڑھا لکھا
 طبقہ دوچار ہے۔ اور وہ یہ کہ کچھ لوگ بیوی کے جھوٹے پانی کو پینے یا کسی جھوٹی
 چیز کو کھانے سے کچھ اس طرح کا پرہیز کرتے اور دوسروں کو پرہیز کرنے کا مشورہ
 دیتے ہیں کہ جیسے یہ بیوی نہ ہو، کوئی نجس چیز یا ہندوانہ ذہن کے مطابق اچھوت
 قوم کی کوئی فرد ہو۔ اور یہ صرف ایامِ حیض کے دوران ہی نہیں بلکہ عام حالات
 میں بھی ہوتا ہے۔ اور دلائل مہیا کرنے کے لیے عقلی گھوڑے دوڑاتے ہیں۔ اور
 کہتے ہیں:

”اس طرح آدمی زن مرید ہو جاتا ہے اور عورت کا جھوٹا میٹھا کھانے

(۶) مسلم ۱/۲۱۰-۲۱۱، صحیح سنن ابی داؤد (۲۳۲)، نسائی شریف ۱/۱۲۱

و ۱/۳۳، والمغنی ایضاً

سے اس میں یہ اور ذہ عیب آ جاتا ہے۔ اور نہ معلوم کیا سے کیا آفت ٹوٹ پڑتی ہے۔“

مذکورہ واقعہ آپ کے سامنے ہے۔ ایک زوجہ محترمہ جو کہ حالت حیض میں ہیں۔ ان کا جھوٹا پانی اور گوشت ہے۔ اور سرورِ کونین ﷺ نہ صرف یہ کہ اسی برتن میں پیتے ہیں بلکہ عین اس جگہ منہ رکھ کر پیتے ہیں، جہاں زوجہ محترمہ نے منہ رکھ کر پیا تھا۔ اور گوشت کی ہڈی بھی اسی جگہ سے چوستے ہیں جہاں سے زوجہ محترمہ نے چوسی تھی۔ یہ آپ ﷺ کا اپنی ازواجِ مطہرات سے مشفقانہ سلوک اور ان سے اظہارِ محبت و رافت تھا۔ اور امت کے لیے چراغِ راہ اور سنت۔ مگر آج آپ ﷺ کا امتی ہونے کا دعویٰ اپنے بھائیوں اور دوست و احباب کو عورت کا جھوٹا میٹھا کھانے سے، گلی پر ہیز،، کا مشورہ دیتے ہوئے نظر آتا ہے۔

ایسے لوگوں میں دراصل عہدِ جاہلیت کی ذہنیت کا پرتو، اور ان کے خیالات میں وہی جاہلانہ نظریات سمائے ہوئے ہیں۔

عہدِ جاہلیت میں لوگوں کا عورت ذات اور بیویوں سے اور خاص ایامِ ماہواری اور فطری حالتِ عذر میں ان سے جو رویہ ہوا کرتا تھا، اور کتبِ تاریخ کے ابوابِ ما قبل الاسلام میں اس کی جو ذہنی کوفت اور روحانی اذیت والی تفصیلات ملتی ہیں، ان کے احاطے کا تو یہاں موقع نہیں۔ البتہ اتنا ضرور کہیں گے کہ صاحبو!

”دائرہ اسلام میں ہوتے ہوئے بھی اگر اس قسم کی جاہلانہ عادات و رسوم کی پابندی نہ چھوڑی تو پھر کب چھوڑو گے؟ اور رسول اللہ ﷺ کے اسوہ حسنہ کو اپنانا تو درکنار، دُوسروں کو اس سے روکنے کے یہ مشورے آخر چہ معنی دارد؟“

عورت کے ماہانہ عذِ فطری والے دنوں میں وہ صرف نماز نہیں پڑھے گی۔ روزہ قضا کرے گی، اور قرآنِ کریم کو ہاتھ میں نہ لے گی اور طوافِ بیت اللہ نہ

کرے گی۔ اور اس کے شوہر کو جماع کی ممانعت ہے۔ اس کے علاوہ گھر داری میں وہ کسی قسم کے الگ معاملات کی متقاضی ہرگز نہیں۔ گھر کے سارے کام کاج کرے، شوہر کے ساتھ اُٹھے بیٹھے، اس کی کوئی ممانعت نہیں۔ اور صرف جماع کو چھوڑ کر ہر طرح سے اپنے شوہر کی خدمت کرے کوئی حرج نہیں۔

دلائل جواز:

کتب حدیث میں اس کے جواز کے دلائل موجود ہیں مثلاً:

① صحیح بخاری و مسلم، نسائی و دارمی اور مسند احمد میں حضرت عائشہ رضی اللہ عنہا سے مروی ہے:

((كَانَ رَسُولُ اللَّهِ ﷺ يَوْمِي (وَفِي رِوَايَةٍ لِلنَّسَائِيِّ يُخْرِجُ) إِلَيَّ رَأْسَهُ وَهُوَ مُعْتَكِفٌ وَأَنَا حَائِضٌ.))^(٧)

”نبی اکرم ﷺ اعتکاف کی حالت میں اپنا سر اقدس مسجد سے میری طرف (خُجْرہ میں) بڑھادیتے تھے۔ جبکہ میں حیض سے ہوتی تھی۔“

((فَأَغْتَسِلُهُ وَأَنَا حَائِضٌ.))^(٨)

”میں آپ ﷺ کے سر اقدس کو دھودیتی تھی، حالانکہ میں حیض کی حالت میں ہوتی تھی۔“

② اسی طرح صحیح مسلم، ابوداؤد، ترمذی، نسائی، ابن ماجہ، دارمی اور مسند احمد میں حضرت عائشہ صدیقہ رضی اللہ عنہا سے ہی مروی ہے کہ نبی ﷺ نے مجھے حکم فرمایا:

(٧) بخاری مع الفتح حدیث ۲۹۶۔ صحیح مسلم مع شرحہ للنووی

۲۰۹/۳/۱، صحیح سنن النسائی حدیث ۲۶۵، ۲۶۶،

(٨) حوالہ جات سابقہ

((ناوِلَيْنِي الْخُمْرَةَ مِنَ الْمَسْجِدِ، قُلْتُ إِنِّي خَائِضٌ...
قَالَ: لَيْسَتْ حَيْضُكَ فِي يَدِكَ.)) (۹)

”مجھے مسجد سے جانماز پکڑاؤ، انہوں نے عرض کیا کہ میں حیض سے ہوں تو نبی اکرم ﷺ نے ارشاد فرمایا: تمہارا حیض تمہارے ہاتھ میں نہیں ہے۔“

یہاں یہ بات ذہن میں رکھیں کہ حضرت صدیقہ رضی اللہ عنہا کا حجرہ مسجد سے ملا ہوا تھا۔ اور مسجد کی طرف کھلنے والے دروازے یا کھڑکی سے ہاتھ بڑھا کر یہ جانماز پکڑنا تھا نہ کہ مسجد کے اندر جا کر جیسا کہ آپ ﷺ کا سیر اقدس دھونے والی حدیث سے بھی معلوم ہوتا ہے۔

③ ایسے ہی سنن نسائی اور دیگر کتب حدیث میں ام المؤمنین حضرت میمونہ سے مروی ہے:

((كَانَ رَسُولُ اللَّهِ ﷺ يَضَعُ رَأْسَهُ فِي حِجْرِ إِحْدَانَا
فَيَتْلُو الْقُرْآنَ وَهِيَ خَائِضٌ.))

”نبی اکرم ﷺ ہم (یعنی ازواجِ مطہرات) میں سے کسی کی گود میں سیر اقدس رکھے قرآن کی تلاوت کیا کرتے تھے، جبکہ وہ زوجہ محترمہ حیض کی حالت میں ہوتی تھیں۔“

اسی حدیث میں آگے یہ بھی ہے:

((وَتَقَوْمُ إِحْدَانَا بِالْخُمْرَةِ إِلَى الْمَسْجِدِ فَتُبْسِطُهَا وَهِيَ

(۹) صحیح مسلم ۱/۳/۲۰۹، صحیح النسائی ۲۶۲، صحیح سنن ابی

داؤد ۲۳۴، صحیح سنن الترمذی للالبانی حدیث ۱۱۵، ابن ماجہ

حائض۔)) (۱۰)

”ہم میں سے کوئی عورت جا نماز پکڑ کر مسجد میں بچھا دیتی، حالانکہ وہ حیض سے ہوتی۔“

اور ظاہر ہے کہ یہ جا نماز بچھانا بھی مسجد سے باہر کھڑے ہو کر ہی ہوگا۔
④ نسائی اور دیگر کتب حدیث میں ہی حضرت عائشہ رضی اللہ عنہا سے یہ بھی مروی ہے:

((كَانَ رَأْسُ رَسُولِ اللَّهِ ﷺ فِي حَجَرٍ إِخْدَانًا وَهِيَ حَائِضٌ وَهُوَ يَتْلُو الْقُرْآنَ.)) (۱۱)

”نبی اکرم ﷺ ہم میں سے کسی کے حالت حیض میں ہونے کے باوجود اس کی گود میں سر اقدس رکھے تلاوت قرآن فرمایا کرتے تھے۔“
⑤ بخاری و نسائی سمیت ہی دیگر کتب حدیث میں حضرت عائشہ رضی اللہ عنہا سے ہی مروی ہے:

((كُنْتُ أَرْجُلُ رَأْسِ رَسُولِ اللَّهِ ﷺ وَأَنَا حَائِضٌ.)) (۱۲)

”میں حالت حیض میں نبی اکرم ﷺ کے گیسوئے مبارک کنگھے سے سنوار دیا کرتی تھی۔“

⑥ اس سے بڑھ کر ایک صحیح حدیث میں تو یہاں تک مذکور ہے کہ:

(۱۰) سائی مع التعليقات السلفیہ از مولانا عطاء اللہ حنیف بہو جیانی

۳۴-۳۳/۱

(۱۱) حوالہ سابقہ و صحیح سنن السائی ۲۶۴۔

(۱۲) حوالہ سابقہ والتجريد الصريح يعنى مختصر بخارى از علامہ

شوہر اپنی حائضہ بیوی کے ساتھ لیٹ لیٹ سکتا ہے جیسا کہ حضرت امّ سلمہ فرماتی ہیں:

((بَيْنَمَا أَنَا مُضْطَجِعَةٌ مَعَ رَسُولِ اللَّهِ ﷺ فِي الْخَمِيْلَةِ إِذْ حَضْتُ، فَأَنْسَلْتُ، فَأَخَذْتُ ثِيَابَ حَيْضَتِي، فَقَالَ رَسُولُ اللَّهِ ﷺ أَنْفِسْتِ؟ قُلْتُ: نَعَمْ، فَدَعَانِي فَأَضْطَجَعْتُ مَعَهُ فِي الْخَمِيْلَةِ.)) (۱۳)

”میں نبی ﷺ کے ساتھ ایک چادر میں لیٹھی تھی کہ مجھے حیض شروع ہو گیا، میں چپکے سے کھسک گئی اور حیض والے کپڑے پہن لیے۔ نبی ﷺ نے فرمایا: کیا حائضہ ہو گئی ہو؟ میں نے عرض کیا: ہاں، (اس کے باوجود بھی) نبی ﷺ نے مجھے اپنے پاس بلایا اور میں آپ ﷺ کے ساتھ اسی چادر میں لیٹ گئی۔“

⑦ حضرت عائشہ رضی اللہ عنہا فرماتی ہیں:

((كُنْتُ أَنَا وَرَسُولُ اللَّهِ ﷺ نَبِيْتُ فِي الشَّعَارِ الْوَاحِدِ وَأَنَا طَامِتٌ أَوْ حَائِضٌ إِنْ خ.)) (۱۴)

”میں اور نبی ﷺ ایک ہی چادر میں رات گزارتے جبکہ میں حیض کی حالت میں ہوتی تھی۔“

⑧ بخاری و مسلم کی ایک حدیث میں ام المؤمنین حضرت عائشہ رضی اللہ عنہا فرماتی ہیں:

((كَانَ رَسُولُ اللَّهِ ﷺ يَأْمُرُ إِحْدَانَا إِذَا كَانَتْ حَائِضًا أَنْ

(۱۳) مختصر صحیح بخاری للالبانی حدیث ۱۶۹۔

(۱۴) ابو داؤد، نسائی، دارمی، مسند احمد بحوالہ معجم الحدیث ۲۶/۴

تَشُدُّ إِزَارَهَا تَمَّ يُبَاشِرُهَا.)) (۱۵)

”ہم میں سے جب کوئی حیض کی حالت میں ہوتی تو نبی ﷺ اسے چادر باندھنے کا حکم فرماتے اور پھر مباشرت کرتے۔“

⑨ ایک حدیث میں ام المؤمنین حضرت میمونہ رضی اللہ عنہا (جو کہ عم رسول حضرت عباس رضی اللہ عنہ کی سالی اور ترجمان القرآن حضرت عبد اللہ بن عباسؓ کی خالہ بھی ہیں) بیان فرماتی ہیں:

((كَانَ رَسُولُ اللَّهِ ﷺ يُبَاشِرُ الْمَرْأَةَ مِنْ نِسَائِهِ وَهِيَ حَائِضٌ، إِذَا كَانَ عَلَيْهَا إِزَارٌ يَبْلُغُ أَنْصَافِ الْفَخْدَيْنِ وَالرُّكْبَتَيْنِ (وَفِي حَدِيثِ اللَّيْثِ): مُحْتَجِزَةً بِهِ.)) (۱۶)

”نبی ﷺ اپنی بیویوں میں سے کسی کے حائضہ ہونے کی حالت میں بھی مباشرت فرمالتے تھے بشرطیکہ اس نے نصف رانوں یا گھٹنوں تک چادر باندھی ہوئی ہوتی۔“

ان سب احادیث کا مجموعی مفاد و خلاصہ وہی ہے جو کہ ہم نے پہلے صرف ایک ہی جملے میں ذکر کر دیا ہے البتہ اس حالت (حیض) میں جماع منع و حرام ہے جیسا کہ قرآن کریم، سورہ بقرہ آیت ۲۲۲ کی تفسیر اور مسلم و نسائی میں مذکور ہے:

”یہودیوں میں یہ عادت تھی کہ جب بیوی فطری عذر کے ایام میں ہوتی تو اس کے ساتھ بیٹھ کر نہ کھاتے، نہ پیتے، حتیٰ کہ اسے اپنے گھر کے بیڈروم میں بھی نہ رہنے دیتے تھے۔ (تو گویا ان ایام میں ان سے ٹوٹل بائیکاٹ کر لیتے تھے)“

(۱۵) بحوالہ سابقہ (۱۳) نسائی مع تعلیقات السلفیہ ۱/۳۳/۳۴۔

(۱۶) نسائی مع تعلیقات السلفیہ ۱/۳۳-۳۴۔

اس سلسلہ میں نبی اکرم ﷺ سے سوال کیا گیا، تو اللہ تعالیٰ نے سورہ بقرہ کی آیت ۲۲۲ ﴿يَسْئَلُونَكَ عَنِ الْمَحِيضِ﴾ نازل فرمادی اور نبی اکرم ﷺ نے حکم فرمادیا کہ ان ایام میں اپنی بیویوں کے ساتھ مل کر کھاؤ پیو، اور گھروں میں اکٹھے مل کر رہو۔

((..... وَأَنْ يَصْنَعُوا بَهْنَ كُلَّ شَيْءٍ مَا خَلَا
الْجَمَاعَ.)) (۱۷)

’ایک جماع کو چھوڑ کر باقی سب کچھ کر سکتے ہیں۔‘

اس فرمان رسالت مآب ﷺ پر یہودیوں نے (بھڑک کر) کہا کہ یہ نبی (ﷺ) کوئی معاملہ بھی ایسا نہ چھوڑیں گے، جس میں ہماری مخالفت نہ کریں۔ تو حضرت اسید بن حفیر اور عباد بن بشر رضی اللہ عنہما نے اس قول کی خبر نبی اکرم ﷺ کو پہنچائی اور ساتھ ہی کہنے لگے: کیا ہم ان ایام میں جماع بھی کر لیں؟ تو یہ سن کر نبی اکرم ﷺ کا چہرہ اقدس (غصے سے) متغیر ہو گیا۔ راوی حدیث حضرت انس رضی اللہ عنہ فرماتے ہیں کہ ہم سمجھے کہ آپ ﷺ ان پر سخت ناراض ہوں گے۔ اتنے میں وہ دونوں اٹھ کر چلے گئے۔ عین اسی وقت کوئی شخص دودھ کا ہدیہ خدمت اقدس میں لایا۔ آپ ﷺ نے کسی شخص کو بھیج کر ان دونوں کو واپس بلوایا اور انہیں دودھ پلایا، جس سے ان کا یہ وہم و خدشہ جاتا رہا اور انہیں معلوم ہو گیا کہ آپ ﷺ ان پر ناراض نہیں رہے ہیں۔ (۱۸)

صحاح و سنن کی مذکورہ احادیث اور مسلم و نسائی کی تفسیری حدیث سے ان مخصوص ایام میں عورت کے دائرہ کار اور شوہر کے تعلقات کی حدود واضح ہو کر

(۱۷) صحیح سنن النسائی حدیث ۲۷۷۔

(۱۸) تفسیر ابن کثیر ۱/۳۰۹، بروایت مسلم، سنن النسائی ۱/۳۴

سامنے آگئی ہیں۔ اور ساتھ ہی ساتھ مسلمان مرد و زن، وہ چاہے کسی بھی حالت میں ہوں، اُن کے جھوٹے کھانے اور پانی کے پاک ہونے کا مسئلہ بھی حل ہو گیا۔ صرف ایک امام نخبی رحمۃ اللہ سے مروی ہے کہ وہ حائضہ عورت کے جھوٹے کونا پاک تو نہیں البتہ مکروہ سمجھتے تھے۔ (۱۹)

مگر ان کی یہ رائے جمہور اہل علم اور احادیث و آثار کے خلاف ہونے کی وجہ سے لائق اعتناء نہیں ہے۔ اور یہی حال جابر بن زید کے قول کا ہے۔ جس میں وہ ایسے پانی سے وضو نہ کرنے کی رائے دیتے ہیں۔ اور ابنِ قدامہ نے بھی ان کی تردید کی ہے۔ (۲۰)

غیر مسلم کا جھوٹا

غیر مسلم مرد و زن کے جھوٹے کھانے اور پانی کے حکم کے بارے میں تین آراء ہیں:

① امام ابنِ قدامہ رحمۃ اللہ کے بقول اکثر ائمہ و فقہاء اور عام اہل علم کے نزدیک انسان کا جھوٹا پاک ہے۔ وہ مسلم ہو یا کافر، کیونکہ کافر حیثیت انسان و بنی آدم کے مسلمان جیسا ہی ہے۔ (۲۱)

② بعض اہل علم غیر مسلم کی ذات کو نجس عین اور اس کے جھوٹے کو بھی نجس ہی قرار دیتے ہیں جیسا کہ فتح الباری میں حافظ ابن حجر اور نیل الاوطار میں امام شوکانی نے لکھا ہے۔ (۲۲)

③ امام قرطبی نے اپنی تفسیر الجامع الاحکام القرآن میں ذکر کیا ہے:

(۱۹) المغنی ۱/۶۹۔ (۲۰) حوالہ سابقہ۔

(۲۱) المغنی ۱/۶۳-۶۹۔

(۲۲) فتح الباری ۱/۳۹۰، نیل الاوطار ۱/۲۰۔

”ہمارے بعض علماء کا کہنا ہے کہ عیسائی اور تمام کفار و مشرکین، دائمی شرابی اور مُردار خور لوگوں کا جھوٹا مکڑ وہ ہے۔ لیکن اگر کوئی اُن کے جھوٹے سے وضو کر لے تو اس پر کوئی مؤاخذہ بھی نہیں جب تک کہ اُسے (کسی طرح سے) اس جھوٹے پانی کے نجس ہونے کا یقین نہ ہو جائے۔“ (۲۳)

غیر مسلم کے جھوٹے کے بارے میں یہ تین رائے ملتی ہیں جنہیں ہم نے سر دست اختصار کے ساتھ ذکر کر دیا ہے۔

مخلوط معاشرے:

یہ بات تو آپ کے علم میں ہی ہے کہ ہمیں ان عرب اور خلیجی ممالک میں ایسا معاشرہ میسر ہے کہ جس کے افراد میں مُسلم و غیر مسلم ہر قسم کے لوگ پائے جاتے ہیں۔ اور غیر مسلم افراد میں کچھ وہ لوگ ہیں، جنہیں اہل کتاب ہونے کا دعویٰ ہے اور وہ اپنے دعوے میں کہاں تک حق بجانب ہیں؟ یہ ایک الگ موضوع ہے۔ اور اہل کتاب یا یہود و نصاریٰ یعنی عیسائیوں کے علاوہ بھی مختلف مذاہب سے تعلق رکھنے والے لوگ ہیں۔ مثلاً ہندو، سکھ، مرزائی یا قادیانی اور بڈھست یا بدھ مت وغیرہ ہیں۔

اور دین سے تعلق نہ رکھنے والے چاہے کسی بھی نظریہ کی طرف منسوب ہوں۔ خالق کائنات، مالک ارض و سماء کے منکر و ملحد کیونٹ ہوں یا اللہ تعالیٰ کی ذات کے تو معترف ہوں مگر اس کی عبادت کے ساتھ ساتھ غیر اللہ کی پرستش کرنے والے مُشرک ہوں۔ ان سبھی انواع و اقسام کے لوگ جس طرح یہاں مخلوط طور پر موجود ہیں۔ ایسے ہی دیگر ممالک میں بھی پائے جاتے ہیں۔ مثلاً:

پاکستان ایک اسلامی مملکت ہے مگر وہاں غیر مسلم بھی موجود ہیں۔ انڈیا ایک غیر مسلم ملک اور سیکولر حکومت ہے۔ لیکن وہاں کروڑوں مسلمان بھی بستے ہیں۔ بنگلہ دیش، نیپال، برما، اور ایران میں بھی مخلوط معاشرہ ہے۔ اور ان خلیجی و مشرقی ممالک کی طرح ہی مغربی و یورپی ممالک اور امریکہ و کینیڈا میں رہنے والے لوگوں کو بھی اسی صورتِ حال کا سامنا ہے۔ کیونکہ ان علاقوں میں بھی تارکینِ وطن بکثرت موجود ہیں۔ اور ان کی اکثریت بھی مسلمانوں پر ہی مشتمل ہے۔ کہیں مسلمان غیر مسلم حکومتوں کے زیرِ تسلط رہ رہے ہیں، تو کہیں غیر مسلم اسلامی حکومتوں کے زیرِ سایہ۔

لہذا غیر مسلم لوگوں کے جھوٹے کھانے اور پانی یا دیگر مشروبات کا مسئلہ بھی نہایت اہم اور عالمگیر قسم کا ہے، اس لیے بہتر معلوم ہوتا ہے کہ اس موضوع کو بھی قدرے تفصیل کے ساتھ آپ کے سامنے رکھ دیا جائے۔ تاکہ صحیح صورتِ حال واضح ہو جائے اور بلا وجہ کسی بھی تشدد کا مظاہرہ نہ ہونے پائے۔

اسلامی احکام کی وسعت:

بلا وجہ اللہ تعالیٰ کی مخلوق کے ساتھ ضیق و تنگی کا رویہ اور تعمق و تشدد کے رجحانات کی اسلام میں مذمت کی گئی ہے۔ جیسا کہ صحیح مسلم، ابوداؤد (واللفظ لہ) اور مسند احمد میں ارشادِ نبوی ﷺ ہے:

((أَلَا هَلَكَ الْمُتَعَنِّطُونَ، أَلَا هَلَكَ الْمُتَعَنِّطُونَ، أَلَا هَلَكَ الْمُتَعَنِّطُونَ)) (۲۳)

”خبردار! (دین میں) تشدد برپا کرنے والے ہلاک ہو گئے۔
خبردار! تشدد برپا کرنے والے ہلاک ہو گئے۔ خبردار! تشدد

(۲۴) صحیح الجامع الصغیر للالبانی ۸۹/۶/۳، غایۃ المرام فی تخریج

کتاب الحلال والحرام للقرضاوی۔ علامہ البانی ص ۲۰۔

برپا کرنے والے ہلاک ہو گئے۔“

اس کا مفہوم یہ ہوا کہ دین اسلام بڑا فراخ و کشادہ دین ہے۔ اس کی تعلیمات میں فطرت کی رعایت رکھی گئی ہے۔ اور تشدد سے اس کے احکام خالی ہیں۔ اور اس مفہوم کی تائید ایک ضعیف روایت سے بھی ہوتی ہے جو طبقات ابن سعد اور تاریخ بغداد میں ہے، جس میں ہے:

((بُعِثْتُ بِالْحَنِيفِيَّةِ السَّمْحَةِ)) (۲۵)

”میں وہ دین دے کر مبعوث کیا گیا ہوں جو حقیقت و یکسوئی (توحید)

اور وسعت و فراخی والا ہے۔“

یہاں بھی دین اسلام کو حنیف و فراخ ہی قرار دیا گیا ہے۔ مگر یہ روایت ضعیف ہے۔ البتہ اس سے قدرے اچھی سند والی وہ روایت ہے جس میں حضرت ابن عباس رضی اللہ عنہما فرماتے ہیں کہ نبی اکرم ﷺ سے پوچھا گیا:

((أَيُّ الْأَدْيَانِ أَحَبُّ إِلَيَّ اللَّهُ؟))

”اللہ تعالیٰ کو سب سے زیادہ کون سا دین پسند ہے؟“

تو آپ ﷺ نے جواب فرمایا:

((الْحَنِيفِيَّةُ السَّمْحَةُ))

”وہ دین جو حقیقت و یکسوئی اور فراخی و وسعت والا ہے۔“

اس سے آپ ﷺ کا اشارہ دین اسلام اور اس کی وسعت والی تعلیمات کی طرف ہی تھا۔

یہ روایت بخاری شریف میں تعلیقاً اور الادب المفرد و مسند احمد (والزهد لأحمد ص ۲۸۹-۲۹۰ مرسلاً بسند صحیح) میں موصولاً

مروی ہے۔ اور فتح الباری میں حافظ ابن حجر عسقلانی رحمہ اللہ نے اس کی سند کو حسن قرار دیا ہے۔ مگر اس کی سند میں ایک راوی محمد بن اسحاق بھی ہیں جو محدثین کے نزدیک مدلس معروف ہیں۔ اور اگر وہ کسی حدیث کو صیغہ تحدیث سے بیان کریں، تو وہ صحیح اور قابل قبول ہوتی ہے۔ اگر وہ محض عنعنہ (یعنی بصیغہ عن) سے بیان کریں تو وہ روایت قابل استدلال و حجت نہیں ہوتی، اور یہ روایت انہوں نے عن سے ہی بیان کی ہے۔ لہذا اسے حسن کہنے سے بھی بعض محدثین نے تامل کیا ہے۔ (۲۶)

الغرض یہ روایات نہ بھی ہوں تب بھی صحیح مسلم اور دیگر کتب والی پہلی حدیث سے ہی معلوم ہو رہا ہے کہ ہمارے دین اسلام میں تعظ و تشدد برتنے کو اچھا نہیں سمجھا گیا۔ بلکہ وسعت و فراخی کی تعلیم دی گئی ہے۔

جبکہ صحیح بخاری، ابوداؤد، ترمذی، نسائی، ابن ماجہ اور دیگر کتب حدیث میں

ارشاد نبوی ﷺ ہے:

((إِنَّمَا بُعِثْتُمْ مُبَسِّرِينَ وَلَمْ تُبْعَثُوا مُعَسِّرِينَ)) (۲۷)

”تم آسانی پیدا کرنے والے بنا کر بھیجے گئے ہو، شدت و تنگی پیدا کرنے والے نہیں۔“

آپ ﷺ کی عادت مبارکہ تھی کہ جسے بھی کسی مہم پر روانہ فرماتے تو اسے

((يَسِّرُوا وَلَا تَعْسِرُوا))

”آسانی پیدا کرو، تنگی میں مبتلا نہ کرو۔“ کی نصیحت کر کے بھیجتے تھے۔

(۲۶) غایۃ المرام (للألبنانی) فی تخریج احادیث الحلال والحرام للقرضاوی ص ۲۲۰-۲۲۱، وتمام المنۃ (للألبنانی) فی التعلیق علی فقہ السنۃ لسید سابق ص ۴۴-۴۵۔

(۲۷) بخاری حدیث ۲۲۰، صحیح ابی داؤد حدیث ۳۶۶، صحیح الترمذی حدیث ۱۲۶، صحیح سنن النسائی حدیث ۵۵، سنن ابن ماجہ ۵۲۸، المنتقى مع النیل ۴۱/۶، و صحیح الجامع ۲۳۵۰۔

غیر مسلم اہل کتاب کا جھوٹا

سابق میں کفار و مشرکین کے جھوٹے پانی یا کھانے کے بارے میں اہل علم کے تین اقوال ذکر کیے جا چکے ہیں۔ اور اب آئیے ان تینوں اقوال کے دلائل کا بھی جائزہ لیں۔

پہلا قول:

اس سلسلہ میں پہلا قول اکثر ائمہ و فقہاء، عام اہل علم اور جمہور علماء کا ہے کہ کافر کا جھوٹا پاک ہے۔ اور پھر کافروں میں بھی دو طرح کے لوگ آتے ہیں۔ ایک وہ غیر مسلم جو کہ اہل کتاب ہیں جن میں یہودیوں اور عیسائیوں کا شمار ہوتا ہے۔ اور دوسرے وہ (کافر) غیر مسلم جو اہل کتاب نہیں ہیں مثلاً: ہندو، سکھ اور بدھ مت وغیرہ۔

ان میں سے اہل کتاب کے جھوٹے کا پاک ہونا تو قرآن و حدیث دونوں سے ثابت ہے۔ اور غیر اہل کتاب کفار و مشرکین کے جھوٹے کا پاک ہونا، قول و فعل رسول ﷺ اور آثار صحابہ رضی اللہ عنہم سے ثابت ہوتا ہے۔ چنانچہ قرآن کریم سورہ مائدہ، آیت: ۵ میں ارشادِ الہی ہے:

﴿الْيَوْمَ أُحِلَّ لَكُمْ الطَّيِّبُ وَطَعَامُ الَّذِينَ أُوتُوا الْكِتَابَ حِلٌّ لَكُمْ وَطَعَامُكُمْ حِلٌّ لَهُمْ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجُورَهُنَّ مُحْصِنِينَ غَيْرَ مُسْفِحِينَ وَلَا مُتَّخِذِي أَخْدَانٍ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَاسِرِينَ ﴿۵﴾

”آج کے دن تمہارے لیے پاکیزہ چیزیں حلال کی گئی ہیں اور اہل کتاب کا کھانا تمہارے لیے حلال ہے۔ اور مسلمان عورتوں میں سے پاکدامن عورتیں تمہارے لیے حلال ہیں، جبکہ تم ان کو ان کا حق مہر دے دو۔ بشرطیکہ تم (انہیں نکاح میں لا کر ان کے) محافظ بنو نہ کہ آزاد شہوت رانی کرنے لگو، اور نہ چوری چھپے آشنائیاں کرنے لگو۔ اور جس کسی نے ایمان کی روش پر چلنے سے انکار کیا اس کے تمام اعمال ضائع ہو گئے، اور وہ آخرت میں خسارہ پانے والوں میں سے ہوگا۔“ ☆

اس آیت سے اہل کتاب کے جھوٹے کے پاک ہونے پر دو طرح سے استدلال کیا گیا ہے۔ لہذا آئیے اس کی تفسیر و ترجمہ پر مختصر سی نظر ڈالتے چلیں جس میں دونوں طرح کے استدلال آجائیں گے۔

اہل کتاب کا کھانا:

① اللہ تعالیٰ نے اہل کتاب کا کھانا ہمارے لیے اور ہمارا ان کے لیے حلال قرار دیا ہے، جو اس بات کا ثبوت ہے کہ ہمارے اور ان کے درمیان کھانے پینے میں کوئی جھوٹ جھاٹ جھوٹ اور چھت چھت نہیں۔ ہم ان کے ساتھ کھا سکتے ہیں اور وہ ہمارے ساتھ۔

اکثر علماء تفسیر کے نزدیک یہاں کھانے سے مراد ان کے ذبح کردہ جانور کا گوشت ہے۔ معلوم ہوا کہ یہودی اور عیسائی کا ذبیحہ مسلمان کے لیے بھی کھانا جائز و حلال ہے۔ اور اللہ تعالیٰ کو ان کا طریقہ ذبح تو معلوم ہی ہے۔ لہذا بعض اہل علم کے نزدیک تو ان کا ذبیحہ مطلقاً حلال ہے۔ البتہ حضرت علی، ام المؤمنین

(☆) مختصر آاز تفسیر قرطبی۔

حضرت عائشہ عبد اللہ بن عمر رضی اللہ عنہم اور امام طاؤس و حسن بصری رحمہما اللہ کے نزدیک اگر انہوں نے ذبح کرتے وقت غیر اللہ کا نام لیا ہو تو اس کا کھانا جائز نہیں۔ اور انہوں نے اس بات پر سورہ انعام کی آیت ۱۲۱ سے استدلال کیا ہے۔ جس میں ارشاد الہی ہے:

﴿وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ﴾

”اور (بوقت ذبح) جس ذبیحہ پر اللہ تعالیٰ کا نام نہ لیا گیا ہو، اُسے نہ کھاؤ، کیونکہ ایسا کرنا فسق ہے۔“

امام مالک رحمہ اللہ کے نزدیک ایسا ذبیحہ حرام تو نہیں، البتہ مکروہ ہے۔ جبکہ دوسرے اکثر علماء ان کے ذبیحہ کو مطلقاً حلال مانتے ہیں۔ کیونکہ امام عطاء رحمہ اللہ کے بقول اللہ تعالیٰ کو معلوم تھا کہ وہ کس طرح ذبح کرتے اور بوقت ذبح کیا کہتے، اور کس کا نام لیتے ہیں۔ اور ذبیحہ کے علاوہ ان کے دوسرے کھانے مثلاً پھل اور گندم وغیرہ کا کھانا بالاتفاق حلال و جائز ہے۔ کیونکہ ان کے تو کسی مسلم یا غیر مسلم کی ملکیت میں ہونے سے کوئی فرق ہی نہیں پڑتا۔ اور ان کے تیار کردہ کھانوں کو بھی جائز قرار دیا گیا ہے۔ کیونکہ جب ذبیحہ حلال ہے جس کا عقیدہ و دین سے تعلق ہے تو پھر ان کا تیار کردہ کھانا کیسے حلال نہیں ہو سکتا کہ جس کا عقیدہ و دین اور بسم اللہ پڑھنے یا تکبیر پڑھنے سے کوئی تعلق ہی نہیں، جبکہ مجوسی یا آتش پرست چونکہ ایک شاذ قول سے قطع نظر تمام علماء کے مشہور قول کے مطابق اہل کتاب نہیں ہیں۔ لہذا ان کا ذبیحہ حلال ہے اور نہ ہی ان کی عورتوں سے نکاح جائز ہے۔

اہل کتاب کے ذبیحہ اور دیگر کھانوں کے جائز ہونے اور انہیں کھانے کی عام اجازت دینے سے پہلے اللہ تعالیٰ نے ﴿الْيَوْمَ أَحْلَىٰ نَحْمُ الطَّيِّبَاتِ﴾

کا اعادہ فرمایا ہے کہ

”آج تمہارے لیے حلال کر دی گئی ہیں تمام پاکیزہ چیزیں۔“

اس سے پتہ چلتا ہے کہ اہل کتاب اگر طہارت و پاکیزگی کے ان قوانین کی پابندی نہ کریں جو شریعت کے نقطہ نظر سے ضروری ہیں، یا پھر ان کے کھانے میں حرام چیزیں شامل ہوں، تو پھر ان کا کھانا ہرگز جائز نہ ہوگا۔ مثلاً:

اہل کتاب میں سے کسی کے دستر خوان پر کسی حرام جانور کا گوشت ہو، شراب وغیرہ مشروب ہو تو وہ ہرگز حلال نہیں ہوگا۔ (۲۸)

اہل کتاب عورتوں سے نکاح:

② اسی آیت کے دوسرے حصہ کہ ”ان (اہل کتاب) کی عورتیں بھی تمہارے لیے حلال ہیں۔“ اس سے بھی ان کے جھوٹے کے پاک ہونے پر استدلال کیا گیا ہے کہ جب ان کی عورتوں سے نکاح جائز ہے تو ان کا جھوٹا کیسے ناپاک ہو سکتا ہے؟

اور پھر عام علماء دین کے نزدیک کسی کے جھوٹے، اس کے سینے اور اس کے لعاب دہن کا حکم ایک ہی ہے۔ اور کسی بھی شوہر کا اپنی بیوی کے سینے سے پوری طرح بچے رہنا غیر معقول بلکہ ایک محال امر ہے۔ اس کے باوجود اللہ تعالیٰ نے اور اہل علم میں سے کسی نے اہل کتاب بیوی کے سینے کے لگ جانے سے غسل واجب قرار نہیں دیا۔ بلکہ صرف اسی شکل میں غسل واجب ہے جس میں مسلمان بیوی سے واجب ہوتا ہے۔ اس طرح بھی اہل کتاب غیر مسلم کے جھوٹے کو پاک قرار دیا گیا ہے۔

(۲۸) اس تفصیل سے غیر مسلم اہل کتاب کے ذبیحہ، کھانے اور جھوٹے کے پاک ہونے کا طریقہ استدلال واضح ہو گیا۔

آگے بڑھنے سے پہلے۔ ہمیں ہم ایک اہم بات کی طرف بھی اشارہ کر دیں کہ اللہ تعالیٰ نے غیر مسلم اہل کتاب کی عورتوں سے نکاح صرف حلال و جائز قرار دیا ہے۔ مگر یہ مستحسن و پسندیدہ فعل نہیں ہے۔ لہذا اگر کسی کو کسی وجہ سے اہل کتاب عورت سے نکاح کرنا ہی پڑ جائے تو اسے اپنے مذہب و عقیدہ اور خاص طور پر اپنی اولاد کے مذہب و عقیدہ کی بھی فکر کر لینی چاہئے کہ کہیں جذبات کے بہاؤ میں خود بھی بیوی کے عقیدہ میں نہ بہہ جائے۔ اور کہیں بچوں کو ایسی غیر اہل کتاب بیوی کی تربیت کی وجہ سے اپنے ہاتھوں سے نہ کھودے۔

اسی لئے اللہ تعالیٰ نے مذکورہ آیت کے آخر میں یہ تشبیہ بھی فرمادی ہے کہ:

﴿ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَاسِرِينَ ﴾

”جس کسی نے ایمان کی روش پر چلنے سے انکار کر دیا تو اس کے تمام اعمال ضائع ہو گئے، اور وہ آخرت میں خسارہ پانچوں میں سے ہوگا۔“

ان کلمات سے یہ سمجھنا مقصود ہے کہ کہیں۔ یہودی یا عیسائی، مہم، کی شادی کی خاطر دولتِ ایمان نہ کھو بیٹھنا۔ اور معزوف مترجم قرآن حضرت محدث دہلوی رحمہ اللہ کے بقول اہل کتاب کو دوسرے کفار سے ان دو حکموں (کھانے اور نکاح) میں مخصوص کیا ہے۔ اور یہ صرف دنیا کی حد تک ہے۔ آخرت میں دولتِ ایمان و اسلام سے تہی دامن ہر کافر کا انجام خراب ہے۔

اور یہیں یہ بات بھی ذہن نشین کر لیں کہ اللہ تعالیٰ نے اہل کتاب عورتوں سے نکاح کی جو اجازت بخشی ہے۔ اس کے ساتھ ہی چند شرائط بھی لگا دی ہیں کہ وہ

مخصنات یا محفوظ و پاک دامن ہوں، آوارہ نہ ہوں، ان سے حق مہر ادا کر کے نکاح کرنے میں ان کا محافظ بننا اصل غرض ہو، نہ کہ آزاد شہوت رانی کا ارادہ اور نہ ہی چوری چھپے آشنائیاں کرنے کا قصد۔

ان شرائط کو پورا کرنے والا ان سے نکاح کر سکتا ہے۔ یہ نہیں کہ پہلے آشنائیاں ہوں، خلوت محرمہ ہو، حتیٰ کہ جب پانی سر سے گزر جائے اور لڑکی کسی نئی زوج کی آمد کی خبر دے کر نکاح کرنے کا مطالبہ کرے تو پھر اس آیت کا سہارا لے کر نکاح کا سوانگ رچایا جائے۔ اس آوارہ و فحش انداز سے مذکورہ شرائط کہاں پوری ہو سکتی ہیں؟ اور وہ نکاح بھی کیا ہوگا؟ **أَعَاذَنَا اللَّهُ مِنْهُ** اس سورۃ مائدہ کے بارے میں ابو میسرہ کا قول ہے:

”یہ نزول کے اعتبار سے سب سے آخری سورت ہے۔ اور اس میں مذکورہ احکام میں سے کوئی حکم منسوخ نہیں ہوا۔ البتہ امام شافعی کے نزدیک ﴿وَلَا الشَّهْرَ الْحَرَامَ وَلَا الْهَدْيَ﴾ اور بعض کے نزدیک ﴿أَوْ آخِرَانَ مِنْ غَيْرِكُمْ﴾ منسوخ ہیں۔ اور باقی تمام احکام محکم ہیں۔“ (۲۹)

اس سے معلوم ہوا کہ اہل کتاب کے کھانے کا جواز برقرار ہے، منسوخ نہیں ہوا ہے۔

متعدد احادیث و آثار صحابہ رضی اللہ عنہم سے بھی اہل کتاب کے ٹھوٹھے پانی اور کھانے کو پاک ثابت کیا گیا ہے اور ان کے ہاتھوں کے تیار کردہ کھانے کو بھی جائز و پاک اور حلال قرار دیا گیا ہے۔ جیسا کہ صحیح بخاری اور دیگر کتب حدیث و سیرت میں واقعہ مشہور ہے کہ نبی اکرم ﷺ نے خیبر کی ایک یہودی عورت کی

طرف سے ہدیہ گنی زہریلی بکری کا گوشت کھایا تھا۔ (۳۰)

ابوداؤد و مسند احمد میں ہے کہ آپ ﷺ نے عیسائی ممالک سے لایا گیا پتیر کھایا۔ (۳۱)

مسند احمد میں ایک واقعہ یہ بھی مذکور ہے:

”حضرت انس رضی اللہ عنہ فرماتے ہیں کہ ایک یہودی نے جو کی روٹھی اور بدلی ہوئی ہوا والا روغنی سالن تیار کر کے نبی ﷺ کی دعوت کی تو آپ ﷺ نے اس کی دعوت قبول فرمائی۔“ (۳۲)

سنن دارقطنی میں امیر المؤمنین حضرت عمر فاروق رضی اللہ عنہ کے بارے میں مذکور ہے کہ انہوں نے ایک عیسائی گھر کے برتن سے وضو کیا، چنانچہ حضرت زید بن اسلم اپنے والد کے حوالہ سے بیان کرتے ہیں کہ جب ہم شام میں تھے تو میں حضرت عمر بن الخطاب رضی اللہ عنہ کے لیے پانی لایا، جس سے انہوں نے وضو کیا۔ وضو کر چکے تو پوچھا یہ پانی کہاں سے لائے ہو؟ میں نے اس سے اچھا اور عمدہ پانی کہیں نہیں دیکھا، کہتے ہیں کہ میں نے بتایا کہ میں ایک بوڑھی عیسائی عورت کے گھر سے یہ پانی لایا ہوں، چنانچہ جب وہ وضو سے فارغ ہوئے تو اس بوڑھی عورت کے پاس تشریف لائے اور ان سے مخاطب ہو کر گویا ہوئے:

((أَيْتَهَا الْعَجُوزُ أَسْلِمِي تَسْلِمِي، بَعَثَ اللَّهُ مُحَمَّدًا ﷺ بِالْحَقِّ)).

”اے بوڑھی عورت! اسلام لے آؤ، سلامتی پاؤ گی، اللہ تعالیٰ نے

(۳۰) بخاری کتاب الہبۃ باب قبول الہدیۃ من المشرکین۔

(۳۱) نیل الاوطار ۱/۲۱۔

(۳۲) نیل الاوطار ۱/۲۱۔

حضرت محمد ﷺ کو حق کے ساتھ مبعوث فرمایا ہے۔“

اس عورت نے اپنا سر کھولا جو کہ بڑھاپے سے پوری طرح سفید ہو چکا تھا۔ اور کہنے لگی، میں نبیت بوڑھی عمر والی ہوں، اب تو میں مرنے جا رہی ہوں۔ یہ سن کر حضرت عمر رضی اللہ عنہ نے فرمایا:

اللَّهُمَّ اشْهَدْ. (۳۳) ”اے اللہ گواہ رہنا۔“

حضرت عمر رضی اللہ عنہ کے ایک عیسائی عورت کے برتن سے لائے گئے پانی کے ساتھ وضو کا ذکر امام الحدیثین حضرت امام بخاری رحمہ اللہ نے بھی کیا ہے۔ (۳۴)

غیر اہل کتاب کفار و مشرکین کا جھوٹا

جہاں تک غیر اہل کتاب کفار و مشرکین کے جھوٹے کا تعلق ہے تو اسے بھی جائز قرار دیا گیا ہے۔ کیونکہ صحیح بخاری و مسلم سمیت دیگر کتب حدیث میں یہ واقعہ مذکور ہے کہ نبی اکرم ﷺ اور آپ ﷺ کے صحابہ رضی اللہ عنہم نے ایک مشرک عورت کے مشکیزے سے وضو فرمایا تھا۔ (۳۵)

امام قرطبی لکھتے ہیں کہ کفار و مشرکین جو اہل کتاب نہیں، ان کا پکایا ہوا کھانا کھانے میں بھی کوئی مضائقہ نہیں بشرطیکہ وہ کھانا از قسم گوشت نہ ہو، جسے کہ انہوں

(۳۳) بحوالہ قرطبی ۷/۱۳/۴۴۔

(۳۴) بخاری مع الفتح ۱/۲۹۸ تعلیقاً، ووصلہ سعید و عبدالرزاق وصححہ الحافظ ۱/۲۹۹۔

(۳۵) بلوغ المرام ابن حجر مع السبل ۱/۷۱، نیل الاوطار ۱/۲۱، التجرید الصریح ۱/۳۷۔

نے خود کاٹھا ہو، کیونکہ غیر اہل کتاب کا ذبیحہ حلال نہیں ہے۔ (۳۶)

دوسرے عام کھانے کے پاک و حلال ہونے پر اکثر علماء کا اتفاق ہے بشرطیکہ وہ کسی حرام چیز پر مشتمل نہ ہو، اور جس برتن میں اسے پکایا اور رکھا گیا ہو وہ بھی ظاہری نجاست سے پاک ہو۔

فقہ حنفی کی معتبر کتب میں بھی کفار کے جھوٹے کو پاک قرار دیا گیا ہے۔ چنانچہ فتاویٰ عالمگیری جس کا عربی ترجمہ الفتاویٰ الہندیہ کے نام سے مصر سے شائع ہوا ہے۔ اس کی جلد اول ص ۲۲ پر مذکور ہے:

(سُوْرُ الْاَدْمِيّ طَاهِرٌ، وَيَدْخُلُ فِيْهِ الْجُنْبُ وَالْحَائِضُ
وَالنَّفْسَاءُ وَالْكَافِرُ.)

”بنی آدم کا جھوٹا پاک ہے اور اس حکم میں جنسی مردوزن اور حیض و نفاس والی عورتیں اور کافر سب شامل ہیں۔“
دُرِّ مُخْتَار میں ہے:

(فَسُوْرُ الْاَدْمِيّ مُطْلَقًا وَلَوْ جُنْبًا اَوْ كَافِرًا طَاهِرٌ.) (۳۷)

”بنی آدم کا جھوٹا مطلقاً پاک ہے، چاہے وہ جنسی ہو یا کافر۔“

(۳۶) قرطبی ۷۸-۷۷/۶/۳

(۳۷) دُرِّ مُخْتَارِ عَلِيّ هَامِش رَدِّ الْمُحْتَارِ ۱/۱۴۸

اہل کتاب وغیر اہل کتاب کفار و مشرکین کے برتنوں کا حکم

① پھلا قول اور اس کے دلائل:

اہل کتاب وغیر اہل کتاب کفار و مشرکین کے برتنوں میں کھانا کھالینے کی بھی شرعاً کوئی ممانعت نہیں، کتاب اللہ اور کسی صحیح و صریح حدیث رسول ﷺ سے اس کی حرمت ثابت نہیں ہے، بلکہ بخاری شریف کتاب الہبہ، باب قُبُولِ الْهَدِيَّةِ مِنَ الْمُشْرِكِينَ میں چار احادیث ہیں جن میں سے ایک میں وہ واقعہ بھی ہے جو ہم نے سابقہ سطور میں ذکر کیا ہے کہ آپ ﷺ نے ایک یہودی عورت کی پیش کردہ زہر آلود بکری قبول کی اور اسے تناول فرمایا،،۔ اور صحیح بخاری و مسلم میں مذکور ہے کہ نبی ﷺ اور آپ ﷺ کے صحابہ کرام رضی اللہ عنہم نے ایک مشرک عورت کے مشکیزے سے وضو کیا،،۔

ابوداؤد و مسند احمد اور اسی معنی میں ابن ابی شیبہ میں حضرت جابر رضی اللہ عنہ بیان کرتے ہیں:

((كُنَّا نَغْزُو مَعَ رَسُولِ اللَّهِ ﷺ فَنُصِيبُ مِنْ آيَةِ الْمُشْرِكِينَ وَأَسْقِيَتِهِمْ فَنَسْتَمْتَعُ بِهَا، فَلَا يَعْيبُ ذَلِكَ عَلَيْهِمْ.)) (۳۸)

”ہم نبی ﷺ کی معیت میں غزوات پر نکلا کرتے تھے۔ اور اس دوران مشرکین کے کھانے اور پینے کے برتن ہمارے ہاتھ لگتے۔ ہم ان

(۳۸) صحیح ابی داؤد حدیث ۳۲۵۱، لیل الاوطار ۲۱/۱

برتنوں کو استعمال میں لاتے اور نبی ﷺ، صحابہ رضی اللہ عنہم پر کوئی عیب نہیں لگاتے تھے۔“

مسند بزار میں ہے:

((فَنَغْسِلُهَا وَنَأْكُلُ فِيهَا.)) (۳۹)

”ہم انہیں دھوتے اور ان میں کھاتے۔“

ہاں اگر یہ معلوم ہو جائے کہ کوئی کافر و مشرک اپنے ہاں خنزیر پکاتا اور شراب پیتا ہے تو ایسے برتنوں کو دھولینا چاہیے، تب وہ بھی قابل استعمال ہو جاتے ہیں۔ جیسا کہ صحیح بخاری و مسلم میں حضرت ابو ثعلبہ رضی اللہ عنہ فرماتے ہیں کہ میں نے نبی اکرم ﷺ کی خدمت میں عرض کیا:

((إِنَّا بَارِضٌ قَوْمِ أَهْلِ الْكِتَابِ، أَفَنَأْكُلُ فِي آيَاتِهِمْ؟))

”ہم اہل کتاب لوگوں کے ملک (یا علاقے) میں رہتے ہیں، کیا ہم

ان کے برتنوں میں کھا سکتے ہیں؟“

اس پر نبی اکرم ﷺ نے ارشاد فرمایا:

((إِنْ وَجَدْتُمْ غَيْرَهَا فَلَا تَأْكُلُوا فِيهَا وَإِنْ لَمْ تَجِدُوا

فَاغْسِلُوهَا وَكُلُوا فِيهَا.)) (۴۰)

”اگر تمہیں دوسرے برتن ملیں تو پھر ان کے برتنوں میں نہ کھاؤ، اور

اگر دوسرے نہ ملیں تو انہیں ہی دھولو اور ان ہی میں کھا لو۔“

ابوداؤد و مسند احمد میں ہے:

((إِنَّ أَرْضَنَا أَرْضُ أَهْلِ الْكِتَابِ وَإِنَّهُمْ يَأْكُلُونَ لَحْمَ

(۳۹) فتح الباری ۶۲۳/۹۔

(۴۰) التحریذ الصریح ۱۳۹/۲/۱۔

الْحَنْزِيرُ وَيَشْرَبُونَ الْخَمْرَ فَكَيْفَ نَضَعُ بِأَيْتِهِمْ
وَقُدُورَهُمْ؟))

”ہمارا علاقہ اہل کتاب کا علاقہ ہے اور وہ خنزیر کھاتے ہیں۔ اور شراب پیتے ہیں۔ ہم ان کے برتنوں اور ہنڈیوں کا کیا کریں؟“

نبی ﷺ نے فرمایا:

((فَبِأَن لَّمْ تَجِدُوا غَيْرَهَا فَارْحَضُوا بِالْمَاءِ وَاطْبَحُوا فِيهَا
وَاشْرَبُوا.)) (۳۱)

”اگر تمہیں کوئی دوسرے برتن نہ ملیں تو انہیں پانی سے دھولو، اور ان کی ہنڈیوں میں سالن پکاؤ اور برتنوں میں پانی پیو۔“

ترمذی میں ہے:

((سُئِلَ رَسُولُ اللَّهِ ﷺ عَنْ قُدُورِ الْمَجُوسِ.))

”نبی اکرم ﷺ سے آتش پرست مجوسیوں کی ہنڈیوں کے بارے میں پوچھا گیا۔“

تو آپ ﷺ نے فرمایا:

((أَنْقَوْهَا غُسْلًا وَاطْبَحُوا فِيهَا.)) (۳۲)

”انہیں دھو کر صاف کر لو، اور ان میں اپنا کھانا پکاؤ۔“

مسند احمد کا واقعہ بھی اس بات کا ثبوت ہے کہ

”کفار کے برتن سے کھانا کھایا جاسکتا ہے۔ کیونکہ خود نبی ﷺ نے

(۴۱) صحیح سنن ابی داؤد ۳۳۵۲، صحیح سنن الترمذی حدیث

-۱۴۶۸

(۴۲) فتح الباری ۹/۲۲۲-۲۲۳، و البخاری، کتاب الدبائح، باب آنية

المجوس، و صحیح سنن الترمذی حدیث ۱۴۶۷۔ نیل الاوطار ۱/۲۱

ایک یہودی کی دعوت قبول کی جس میں اس نے جو کی روٹی اور بدلی ہوئی ہوا والا روغنی سالن تیار کیا تھا۔

حضرت عمر رضی اللہ عنہ والا واقعہ بھی ہے کہ ”انہوں نے ایک عیسائی عورت کے برتن سے وضو کیا تھا“۔

ان تمام واقعات سے غیر مسلموں کے برتنوں کے استعمال کا جواز نکلتا ہے۔ البتہ بعض اہل علم نے غیر اہل کتاب اور وہ اہل کتاب جو خنزیر کھاتے ہیں۔ ان کے برتنوں کو تو دھوئے بغیر استعمال کرنے سے مطلقاً منع کیا ہے۔ اور جو اہل کتاب ایسا نہ کرتے ہوں، ان کے برتنوں کو دھوئے بغیر بھی استعمال کرنے کی اجازت دی ہے۔ تاکہ دونوں طرح کی احادیث میں مطابقت پیدا ہو جائے۔ اور بعض علماء کے نزدیک مستحب یہ ہے کہ غیر مسلم چاہے کوئی ہو، ان کے برتنوں کو دھوی لیا جائے۔

کیونکہ طرمذی، نسائی، مسند احمد، مستدرک حاکم اور صحیح ابن حبان میں حضرت حسنؓ سے مروی ہے کہ میں نے نبی اکرم صلی اللہ علیہ وسلم سے یہ ارشاد حفظ کیا ہے:

((دَعَا مَا يُرِيئُكَ إِلَىٰ مَا لَا يُرِيئُكَ)) (۴۳)

”مشکوٰۃ چیز کو چھوڑ کر غیر مشکوٰۃ کو اختیار کر لو۔“

فتاویٰ عالمگیری میں ہے کہ مشرکین کے برتنوں میں انہیں دھوئے بغیر کھانا پینا مکڑوہ ہے لیکن اگر کوئی کھاپی لیتا ہے تو یہ حرام بھی نہیں ہے۔ اور یہ تب ہے جب برتنوں کی نجاست ظاہری کا علم نہ ہو، اور اگر ان میں نجاست لگی معلوم ہو جائے تو پھر انہیں دھوئے بغیر ان میں کھانا جائز نہیں۔ (۴۴)

(۴۳) صحیح الترمذی ۲۰۴۵، صحیح سنن النسائی ۵۲۶۹۔ نیل الاوطار

۲۲/۱، صحیح الجامع حدیث ۳۳۷۷

(۴۴) الفتاویٰ الہندیہ المعروف فتاویٰ عالمگیری ۳۴۷/۵، طبع مصر۔

② دوسرا قول اور اس کے دلائل:

غیر مسلم کے جھوٹے کے بارے میں دوسرا قول بعض اہل ظاہر کا ہے کہ غیر مسلموں کا جھوٹا ناپاک ونجس ہے۔ حتیٰ کہ وہ خود بھی ناپاک ونجس ہوتے ہیں۔

ان کا استدلال ایک قرآنی آیت اور بعض احادیث نبویہ ﷺ سے ہے:

① ان کی پہلی دلیل سورہ توبہ کی آیت ۲۸ ہے، جس میں ارشادِ الہی ہے:

﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا﴾

”اے لوگو! جو ایمان لائے ہو، سوائے اس کے نہیں کہ مشرک ناپاک ہیں۔ پس اس سال کے بعد وہ مسجد حرام کے قریب نہ پھکیں۔“

اس آیت کے ظاہری الفاظ سے مشرکین کے نجس و ناپاک ہونے اور ان کے جھوٹے کے بھی ناپاک ہونے کی دلیل لی گئی ہے۔

② اس قول والوں کی دوسری دلیل بخاری و مسلم اور دیگر کتب حدیث میں مذکور ایک ارشادِ نبوی ﷺ کا منطوق نہیں بلکہ مفہوم ہے جس میں ارشادِ نبوی ﷺ ہے:

((إِنَّ الْمُؤْمِنَ لَا يَنْجُسُ.)) (۳۵)

”مؤمن نجس و ناپاک نہیں ہوتا۔“

اور دوسری روایت میں ہے:

((إِنَّ الْمُسْلِمَ لَا يَنْجُسُ.)) (۳۶)

(۳۵) صحیح بخاری مع فتح الباری ۱/۴۶۶، صحیح مسلم مع شرحہ

للنووی ۲/۶۵۔

(۳۶) صحیح مسلم مع شرحہ للنووی ۲/۶۵۔

فیر مسلوں اور جانوروں کا جھنڈا
39

”مسلمان ناپاک و نجس نہیں ہوتا۔“

کفار و مشرکین کے نجس ٹھنڈے کو ناپاک کہنے والوں نے اس سے یوں دلیل لی ہے کہ نبی ﷺ نے مؤمن و مسلم کے بارے میں فرمایا ہے کہ وہ کبھی بھی ناپاک و نجس نہیں ہوتا۔ تو اس کا مفہوم مخالف یہ ہوا کہ مؤمن و مسلم کو چھوڑ کر تمام غیر مسلم اہل کتاب و غیر دیگر کفار و مشرکین نجس و ناپاک ہیں، اور ان کا جھونٹا بھی نجس و ناپاک ہے۔

③ تیسری دلیل وہ حدیث ہے جو بخاری و مسلم، ابوداؤد و ترمذی اور مسند احمد میں ہے جس میں حضرت ابو ثعلبہ رضی اللہ عنہ سے استفہار کرتے ہوئے کہتے ہیں کہ ہم اہل کتاب کے علاقے میں رہتے ہیں۔ کیا ہم ان کے برتنوں میں کھالیں؟ تو آپ ﷺ نے فرمایا تھا کہ

”اگر تمہیں دوسرے برتن ملیں تو ان برتنوں میں نہ کھاؤ، اور اگر دوسرے نہ ملیں تو پھر انہیں دھولو اور انہی میں کھا لو۔“
اور ابوداؤد و مسند احمد کے الفاظ میں یہ بھی مذکور ہے کہ
”وہ خنزیر کھاتے اور شراب پیتے ہیں۔“

اس حدیث سے یوں استدلال کیا جاتا ہے کہ نبی اکرم ﷺ نے انہیں نجس و ناپاک سمجھا۔ اس لیے ان کے برتن دھو کر استعمال کرنے کا حکم فرمایا۔ لہذا عمر بن عبدالعزیز اور حسن بصری رحمہما اللہ انہیں نجس عین قرار دیتے تھے۔ اور حضرت حسن بصری رحمۃ اللہ تو ان کے معاملہ میں یہاں تک کہا کرتے تھے:

(مَنْ صَافَحَهُمْ فَلْيَتَوَضَّأْ)

”جو شخص ان سے مصافحہ کرے وہ بعد میں وضو کرے۔“ (۳۷)

4 ان کی چوتھی دلیل وہ واقعہ ہے کہ جب نبی ﷺ نے بنی ثقیف کے وفد کو مسجد میں بٹھایا تو صحابہ رضی اللہ عنہم نے کہا تھا:

((قَوْمٌ اَنْجَاسٌ)) (۴۸) ”یہ تو نجس لوگ ہیں۔“

تو نبی کریم ﷺ نے صحابہ رضی اللہ عنہم کے اس قول کی تردید نہیں کی تھی جو ان کے واقعی نجس ہونے کی دلیل ہے۔

دورِ حاضر کے معزوف عالم اور انجمن خدام القرآن لاہور پاکستان کے مؤسس و امیر جناب ڈاکٹر اسرار احمد صاحب کے دورہ سعودی عرب کے دوران اٹھارہ پاکستانی سکول میں قومی و ملی مسائل پر گفتگو کی رپورٹ ۱۹ نومبر ۱۹۸۵ء کے نوائے وقت کراچی میں نشر ہوئی، اور وہی رپورٹ نوائے وقت کے حوالے سے موصوف نے اپنے پرچہ ماہنامہ ”میثاق“ لاہور کے شمارہ ماہ فروری ۱۹۸۶ء میں شائع کی جس میں غیر مسلموں کے جھوٹے کے سلسلے میں اسی ظاہری نقطہ نظر (کہ غیر مسلموں کا جھوٹا ناپاک و نجس ہے اس لیے کہ وہ خود بھی ناپاک و نجس ہوتے ہیں) کو ہی اختیار کیا گیا تھا۔ جس پر ہمارے ایک فاضل دوست جناب غازی عزیز (مقیم الحلیل، سعودی عرب) نے تعاقب کیا، اور ڈاکٹر صاحب نے اس تعاقبی مضمون کو میثاق ماہ ستمبر ۱۹۸۶ء کے شمارہ میں شائع کر دیا جو ان کی وسعت ظرفی اور جذبہ قبول حق کی دلیل ہے۔ اور موصوف کا اپنی سابقہ رائے سے رجوع کا ثبوت بھی۔

هَذَا مَا لَلَّهِ خَبْرًا وَالصَّوْءُ اَصْوُّ اَنْ يُسْبَغَ

ان دلائل کا جائزہ

① پہلی دلیل:

اب آئیے ان چاروں دلائل کا جائزہ لیں۔ جو بعض اہل ظاہر کے ہیں۔ ان کی پہلی دلیل وہ ہے جو سورہ توبہ کی آیت ۲۸ سے لی گئی ہے کہ مشرکین نجس ہیں۔

جائزہ:

اس سلسلہ میں عرض یہ ہے کہ یہ بات متفق علیہ نہیں کہ وہ ذات اور جسم و بدن کے لحاظ سے ناپاک اور نجس عین ہیں۔ بلکہ اس آیت میں ان کے عقیدہ کی نجاست مراد لی گئی ہے۔ جسے اعتقادی و معنوی نجاست کہا جائے گا ظاہری وحسی نہیں۔ جیسا کہ تفسیر ابن کثیر میں ہے:

(أَمَّا نَجَاسَةُ بَدَنِهِ فَالْجَمْهُورُ عَلَى أَنَّهُ لَيْسَ بِنَجَسِ الْبَدَنِ
وَالذَّاتِ لِأَنَّ اللَّهَ تَعَالَى أَحَلَّ طَعَامَ أَهْلِ الْكِتَابِ.) (۴۹)

”مشرک کے بدن کی نجاست کے بارے میں جمہور اہل علم کا قول یہ ہے کہ ان کا بدن اور ذات نجس نہیں، کیونکہ خود اللہ تعالیٰ نے ان کے کھانے کو حلال قرار دیا ہے۔“

علامہ ابن الجوزی رحمہ اللہ نے زاد المسیر فی علم التفسیر میں اس سلسلہ میں تین اقوال نقل کیے ہیں۔ اور ظاہر یہ کے ساتھ ساتھ عمر بن عبدالعزیز و حسن بصری رحمہم اللہ کے قول کو چھوڑ کر دوسرے دونوں اقوال میں انہیں نجس عین قرار نہیں دیا گیا۔ (۵۰)

(۴۹) ابن کثیر ۲/۴۴۶۔

(۵۰) زاد المسیر امام ابن الجوزی ۳/۱۷۱۷، طبع بیروت۔

تفسیر جلالین (علیٰ ہامش المصحف، آية التوبة ۲۴) میں بھی یہی مذکور ہے کہ مشرکین اپنی باطنی خباثت کے باعث نجس ہیں (نہ کہ ظاہری طور پر)۔ مولانا اشرف علی تھانوی رحمہ اللہ نے اس آیت کا ترجمہ یوں فرمایا ہے:

”مشرک لوگ (بوجہ عقائد خبیثہ) نرے ناپاک ہیں۔“

تو گویا ان کے نزدیک بھی مشرکین کی نجاست اعتقادی ہے ظاہری نہیں۔
تفہیم القرآن میں لکھا ہے:

”مشرکین کے (ناپاک ہونے سے مراد یہ نہیں ہے کہ وہ خود ناپاک ہیں۔ بلکہ اس کا مطلب یہ ہے کہ ان کے اعتقادات، ان کے اخلاق، ان کے اعمال اور ان کے جاہلانہ طریق زندگی ناپاک ہیں۔“ (۵۱)

ان تفسیری حوالوں کے علاوہ کتب فقہ و شروح حدیث کا مطالعہ کریں تو بھی یہی معلوم ہوتا ہے کہ ان کی نجاست سے اعتقادی نجاست ہی مراد ہے۔ چنانچہ فتح الباری شرح صحیح بخاری میں لکھا ہے:

”جمہور علماء کے نزدیک اس آیت سے مراد یہ ہے کہ مشرکین اپنے عقائد میں نجس ہیں۔“ اور جمہور کی دلیل یہ ہے کہ اللہ تعالیٰ نے اہل کتاب کی عورتوں سے نکاح کو مباح قرار دیا ہے۔ اور ایسا مسلمان مرد اپنی کتابی بیوی کے پسینہ سے نہیں بچ سکتا۔ مگر کتابیہ کا پسینہ لگنے سے کسی پر غسل واجب نہیں ہوتا جو ان کے نجس عین نہ ہونے کی دلیل ہے۔“ (۵۲)

(۵۱) تفہیم القرآن مولانا مودودی ۱۸۷/۲ طبع ادارہ ترجمان لاہور و ترجمہ قرآن

مولانا تھانوی، آیت مذکورہ۔

(۵۲) مختصراً لفتح الباری ۱، ۳۹۰۔

نیل الاوطار شرح منتقى الاخبار میں امام شوکانی نے، عون المعبود شرح ابی داؤد میں علامہ شمس الحق عظیم آبادی نے اور تحفة الاحوذی شرح ترمذی میں علامہ عبدالرحمن مبارک پوری نے، حضرت حسن بصریؒ کے مشرک سے مصافحہ کے بعد وضو کرنے کی رائے دینے کو مشرکین سے ان کے بعد و احترام میں ایک مبالغہ آمیز فعل قرار دیا ہے۔ (۵۳)

الفقه على المذاهب الاربعه میں علامہ جزیری نے لکھا ہے کہ ارشاد الہی:

﴿اِنَّمَا الْمُشْرِكُونَ نَجَسٌ﴾ سے مراد ان کی معنوی نجاست ہے جس کا حکم شارح نے بیان فرمادیا ہے۔ اس سے یہ مراد ہرگز نہیں کہ ان کی ذات و بدن (خنزیر کی طرح) نجس عین ہیں۔ (۵۴)

”المنار“ میں مقبلی نے مذکورہ آیت سے کافر کی نجاست پر استدلال کرنے کو وہم قرار دیا ہے۔ (۵۵)

اہل علم کی ان تصریحات سے یہ بات واضح ہوگئی کہ ظاہر یہ کی پہلی دلیل ہی کمزور ہے۔ اور سورہ توبہ کی آیت ۲۴ میں مشرکین کی جو نجاست بیان ہوئی ہے وہ اعتقادی و حکمی نجاست ہے۔ ظاہری وحشی یا جسمانی و بدنی نہیں۔

② دوسری دلیل:

ان کی دوسری دلیل صحاح و سنن میں مذکور اس ارشاد نبوی ﷺ کے مفہوم

(۵۳) عون المعبود شرح ابو داؤد علامہ شمس الحق عظیم آبادی ۱/۹۲ و

۲۸/۱ طبع قدیم دہلی و ملتان، تحفة الاحوذی شرح ترمذی علامہ

عبدالرحمن مبارک پوری طبع قدیم ۱/۱۱۶، نیل الاوطار ۱/۲۰۔

(۵۴) الفقه على المذاهب الاربعه للجزیری ۱/۶۔ طبع بیروت۔

(۵۵) نیل الاوطار ۱/۲۱۔ طبع بیروت۔

مخالف سے ہے جس میں ہے:

((إِنَّ الْمُؤْمِنَ لَا يَنْجُسُ.)) (۵۶) ”مومن نجس نہیں ہوتا۔“

اور ایک روایت میں:

((إِنَّ الْمُسْلِمَ لَا يَنْجُسُ.)) (۵۷)

”مسلمان نجس نہیں ہوتا۔“

ان کے نزدیک آپ ﷺ کا یہ فرمانا کہ مومن نجس نہیں ہوتا۔ اس بات کا متقاضی ہے کہ غیر مومن و غیر مسلم نجس ہوتا ہے۔

جائزہ:

اس سلسلہ میں پہلی بات تو یہ ہے کہ اکثر علماء اصول کے نزدیک مفہوم مخالف شرعی حجت و دلیل نہیں بن سکتا۔ اور شروع حدیث میں اس کا جواب جمہور اہل علم کی طرف سے یہ دیا گیا ہے کہ اس حدیث شریف سے مراد یہ ہے کہ مومن و مسلم نجاسیت سے احتراز و اجتناب کا عادی ہونے کی وجہ سے طاہر الاعضاء ہوتا ہے۔ مگر اس کے برعکس مشرک نجاستوں سے اتنا اجتناب و پرہیز نہیں کرتے جتنا کہ مومن و مسلمان کی شان ہے، لہذا وہ اس عدم تحفظ کے اعتبار سے ان معنوں میں نجس ہیں۔ اور درحقیقت وہ معنوی و اعتقادی طور پر ہی نجس ہیں، نہ کہ حسی و جسمانی طور پر۔ آگے اہل کتاب کی عورتوں سے نکاح کے جواز کو اپنے اس

(۵۶) صحیح سنن ابی داؤد حدیث ۲۱۱-۲۱۲، صحیح سنن الترمذی حدیث ۱۰۵، صحیح سنن النسائی حدیث ۲۵۸، ۲۵۹، ۲۶۰، سنن ابن ماجہ ۵۳۴، ۵۳۵، مسند احمد ۱/۲۳۵، ۳۸۴۔

(۵۷) صحیح سنن ابی داؤد حدیث ۲۱۱-۲۱۲، صحیح سنن الترمذی حدیث ۱۰۵، صحیح سنن النسائی حدیث ۲۵۸، ۲۵۹، ۲۶۰، سنن ابن ماجہ ۵۳۴، ۵۳۵، مسند احمد ۱/۲۳۵، ۳۸۴۔

جواب کی تقویت کے لیے پیش کیا گیا ہے۔

دلیل اول و ذوم یعنی مذکورہ آیت اور مفہوم حدیث کا جھوٹے نے یہ جواب بھی دیا ہے کہ یہاں کفار و مشرکین کے عقائد و اعمال کی وجہ سے ان سے نفرت دلائی گئی ہے اور مجازی طور پر انہیں نجس کہا گیا ہے اور اس کے مجاز ہونے کا قرینہ یہ ہے کہ صحیحین میں نبی ﷺ کا مشرک عورت کے مشکیزہ سے وضو کرنا، یمامہ کے مشرک سردار ثمامہ بن اثال کو مسجد نبوی ﷺ کے ستون سے باندھنا اور خیبر کی یہودی عورت کی زہر آلود بکری کا گوشت کھانا ثابت ہے۔

ابوداؤد و مسند احمد میں بلادِ نصاریٰ سے لائے گئے پیر کا کھانا، ایک یہودی کی دعوت پر جو کی روٹی اور بدلی ہوئی ہوا والا سالن کھانا بھی ثابت ہے۔ اور مسلمان کے لیے کتابیہ سے نکاح مباح ہے۔ جو ان کے نجس عین نہ ہونے، بلکہ انہیں مجازی طور پر نجس کہے جانے کا قرینہ ہیں۔ (۵۸)

③ تیسری دلیل:

ان کی تیسری دلیل بخاری و مسلم، ابوداؤد و ترمذی، اور مسند احمد میں مذکور وہ حدیث ہے جس میں حضرت ابو ثعلبہ حشنی رضی اللہ عنہ نبی ﷺ سے استفہار کرتے ہوئے کہتے ہیں کہ ہم اہل کتاب کے علاقہ میں رہتے ہیں، کیا ہم ان کے برتنوں میں کھاپی لیں؟ تو نبی اکرم ﷺ نے فرمایا تھا کہ اگر تمہیں دوسرے برتن مل جائیں، تو نہ کھاؤ پیو، اور اگر دوسرے برتن نہ ملیں تو کھاپی لو۔ مگر انہیں پہلے دھولو۔

اس حدیث سے یہ استدلال کیا گیا ہے کہ آپ ﷺ نے ان کے برتنوں میں دھوئے بغیر کھانے سے منع فرمایا تھا، جو ان کے نجس و ناپاک ہونے کی دلیل ہے۔

جائزہ:

اس کا جواب جمہور نے یہ دیا ہے کہ نبی ﷺ نے انہیں ان کے برتن دھونے کا حکم اس لیے نہیں دیا تھا کہ یہ ان کے جھوٹے ہیں، اور وہ نجس ہیں۔ لہذا یہ برتن بھی نجس ہیں۔ بلکہ آپ ﷺ نے انہیں برتنوں کو دھونے کا حکم اس لیے دیا تھا کہ وہ اپنے برتنوں میں خنزیر کا گوشت کھاتے اور شراب پیتے تھے۔ اور یہ دونوں چیزیں چونکہ حرام ہیں۔ اس لیے نبی ﷺ نے ان کے برتنوں کو دھونے کا حکم فرمایا تھا۔ جس کا ثبوت بخاری، ابوداؤد و ترمذی اور مسند احمد میں حضرت ثعلبہ رضی اللہ عنہ کے اپنے بیان میں موجود ہے۔ وہ فرماتے ہیں:

((إِنَّ أَرْضَنَا أَرْضَ أَهْلِ الْكِتَابِ وَإِنَّهُمْ يَأْكُلُونَ لَحْمَ
الْخِنزِيرِ وَيَشْرَبُونَ الْخَمْرَ فَكَيْفَ نَصْنَعُ بِأَيْتِهِمْ
وَقُدُورِهِمْ؟)) (۵۹)

”ہم اہل کتاب کے علاقہ میں رہتے ہیں اور وہ خنزیر کا گوشت کھاتے

اور شراب پیتے ہیں، ہم ان کے برتنوں اور ہنڈیوں کا کیا کریں؟“

تو نبی ﷺ نے انہیں دھو کر استعمال کرنے کا حکم فرمایا۔ اس طرح بات بالکل واضح ہو گئی کہ یہ دھونے کا حکم ان نجاستوں کی وجہ سے تھا نہ کہ اہل کتاب کے جھوٹے اور ان کے نجس ہونے کی وجہ سے۔ لہذا اس حدیث سے ان کا استدلال درست نہیں۔

اس دلیل کا دوسرا جواب یہ بھی ہے کہ اگر برتنوں کو دھونے کا حکم کفار اہل کتاب کے نجس عین ہونے کی وجہ سے ہوتا تو پھر نبی ﷺ اسے دوسرے برتنوں

(۵۹) التحرید الصریح ۱/۲/۱۳۹، صحیح ابی داؤد ۳۲۵۲، صحیح سنن

الترمذی ۱۴۶۸، نیل الاوطار ۱/۲۱،

کی عدم موجودگی کے ساتھ مشروط ہی نہ کرتے۔ کیونکہ جو برتن نجس ہو اس کی نجاست کا ازالہ کر دینے کے بعد اس میں اور دوسرے غیر نجس برتن میں تو کوئی فرق ہی نہیں رہتا، لہذا معلوم ہوا کہ یہ حکم محض صفائی کے لیے تھا نہ کہ ان کے نجس ہونے کی وجہ سے۔ (۶۰)

④ چوتھی دلیل:

نجس عین قرار دینے والوں کی چوتھی دلیل وہ واقعہ ہے کہ نبی ﷺ نے جب بنی ثقیف کا وفد مسجد میں بٹھایا تو صحابہ کرام رضی اللہ عنہم نے عرض کیا کہ یہ تو نجس لوگ ہیں۔ اس پر نبی اکرم ﷺ نے ان کے اس قول کو برقرار رکھا، تردید نہیں کی تھی۔

جائزہ:

اس سلسلہ میں عرض ہے کہ اگر اس واقعہ اور اس موقع پر نبی ﷺ کے ارشاد فرمائے ہوئے الفاظ پر غور کیا جائے تو نتیجہ یہ سامنے آتا ہے کہ وہ واقعہ نجس کہنے والوں کی دلیل بنتا تو گجا، وہ تو ان کے خلاف دلیل بنتا ہے۔ اور وہ یوں کہ جب صحابہ کرام رضی اللہ عنہم نے کہا:

((قَوْمٌ أُنْجَسَ)) "یہ نجس قوم کے لوگ ہیں۔"

تو آپ ﷺ نے ارشاد فرمایا:

((لَيْسَ عَلَى الْأَرْضِ مِنْ أُنْجَسٍ الْقَوْمِ شَيْءٌ إِنَّمَا أُنْجَسَ

الْقَوْمُ عَلَى أَنْفُسِهِمْ))

"قوم کی نجاست میں سے زمین پر کوئی چیز واقع نہیں ہو رہی بلکہ ان

کی نجاست ان کے اپنے آپ پر ہی واقع ہو رہی ہے۔"

ان الفاظ پر غور کریں تو واضح ہو جاتا ہے کہ آپ ﷺ نے ان کی نجاست کو

ظاہری وحشی قرار نہیں دیا کہ جو زمین کو متاثر کرے۔ اور صحن مسجد کو نجس کرنے کا باعث ہو بلکہ آپ ﷺ نے فرمایا کہ ان کی نجاست ان کے نفسوں پر ہی ہے یعنی نجاست ان کے عقائد و اعمال کی نجاست ہے۔ جسے معنوی و اعتقادی نجاست کہا جاسکتا ہے، ظاہری وحشی نہیں۔

③ تیسرا قول:

کفار و مشرکین کے جھوٹے کے سلسلے میں تیسرا قول یہ ہے کہ وہ مکروہ ہے اور بظاہر اس کے مکروہ ہونے کی رائے محض اس لیے ہے کہ ان کے جھوٹے کے پاک اور ناپاک ہونے میں دلائل متعارض ہیں۔ اور اس تعارضِ اولیٰ کے پیش نظر بعض اہل علم نے اسے نہ حرام کہا، نہ حلال بلکہ پاک و ناپاک کے درمیانی درجہ کو اختیار کرتے ہوئے مکروہ قرار دے دیا ہے۔

نتیجہ:

اس طرح اب تک تینوں اقوال اور ان کے دلائل آپ کے سامنے آ گئے ہیں اور دلائل کی رُو سے تو جمہور کا قول اول ہی اولیٰ ہے۔ البتہ یہاں یہ بات بھی پیش نظر رہے کہ کسی چیز کو حلال و پاک قرار دینے کا یہ معنی بھی نہیں ہوتا کہ کسی کو اس کے کھانے پر ہی مجبور کیا جائے، بلکہ کئی چیزیں ایسی ہیں کہ بالاتفاق پاکیزہ و حلال ہیں مگر جب کسی کی طبیعت اسے کھانے پر تیار نہ ہو تو وہ اسے کھانے پر مجبور نہیں ہے اور نہ ہی اسے کھانے پر مجبور کیا جاسکتا ہے۔

گواہ کا گوشت:

اس بات کو اس مثال سے بخوبی سمجھا جاسکتا ہے کہ نبی ﷺ نے صب یا گواہ کو حرام قرار نہیں دیا، مگر اسے کھایا بھی نہیں۔ اور صاف فرما دیا کہ اسے کھانے پر

غیر مسلموں اور جانوروں کا جھوٹا بیعت تیار نہیں ہوتی۔ چنانچہ صحیح بخاری و مسلم، سنن اور دیگر کتب حدیث میں اس بات کی تفصیل موجود ہے، مثلاً صحیح بخاری شریف میں ہے کہ نبی اکرم ﷺ سے گوہ کے بارے میں پوچھا گیا تو آپ ﷺ نے فرمایا:

((لَا أَكَلُهُ وَلَا أَحْرَمُهُ.)) (۶۱)

”میں اسے نہیں کھاتا اور نہ ہی میں اسے حرام قرار دیتا ہوں۔“

ایسے ہی صحیح بخاری و مسلم میں ہے کہ حضرت عبداللہ بن عباس رضی اللہ عنہما اور حضرت خالد بن ولید سیف اللہ رضی اللہ عنہ، ام المؤمنین حضرت میمونہ کے گھر گئے جو کہ ان کی خالہ تھیں، نبی ﷺ (اور ان دونوں) کے سامنے گوہ کا بھونا ہوا گوشت رکھا گیا۔ اور آپ ﷺ کی کسی زوجہ محترمہ نے بتایا کہ یہ گوہ کا گوشت ہے تو آپ ﷺ نے اپنا دست مبارک کھینچ لیا جو کہ کھانے کے لیے آگے بڑھایا تھا۔ آپ ﷺ سے پوچھا گیا کہ ”اے اللہ کے رسول ﷺ! کیا یہ حرام ہے؟“ تو آپ ﷺ نے فرمایا:

((لَا، وَلَكِنْ لَمْ يَكُنْ بِأَرْضِ قَوْمِي فَأَجِدُنِي أُعَافُهُ.)) (۶۲)

”نہیں (حرام تو نہیں) لیکن یہ میری قوم کے علاقہ (یعنی مکہ) میں نہیں پائی جاتی، لہذا میری طبیعت اسے کھانے پر تیار نہیں ہوتی۔“

حضرت خالد رضی اللہ عنہ فرماتے ہیں:

”میں کھانے لگا اور نبی اکرم ﷺ (مجھے کھاتے) دیکھ رہے تھے۔“

یزید بن اصم کی روایت صحیح مسلم میں ہے جس میں یہ الفاظ بھی ہیں کہ

- (۶۱) صحیح بخاری مترجم اردو ۲۵۹/۳، مسلم ۹۷/۱۳، صحیح سنن الترمذی حدیث ۱۴۶۲، صحیح سنن النسائی ۴۰۲۴۔
- (۶۲) بخاری مترجم اردو ۲۵۹/۳، مسلم مع النووی ۹۹/۱۳-۱۰۰، صحیح سنن ابی داؤد حدیث ۳۲۲۲، صحیح سنن النسائی ۲۶۴۰، سنن ابن ماجہ ۳۲۴۱۔

نبی اکرم ﷺ نے فرمایا:

((كُلُوا وَأَطْعِمُوا فَإِنَّهُ حَلَالٌ - أَوْ قَالَ: لَا بَأْسَ بِهِ - وَلَكِنَّهُ

لَيْسَ طَعَامِي)) (۶۳)

”کھاؤ اور کھلاؤ، یہ حلال ہے۔ یا پھر فرمایا کہ (اس کے کھانے میں)

کوئی حرج نہیں، لیکن یہ میرا کھانا نہیں ہے۔“

بعض روایات کی بناء پر احناف کے نزدیک یہ مکروہ ہے۔ جبکہ معزوف حنفی

محدث امام طحاوی نے صحاح و سنن کی مذکورہ عدم کراہت بلکہ صریح جواز کے مفہوم والی احادیث و آثار نقل کرنے کے بعد لکھا ہے:

((قَبِلْتُ بِهَذِهِ الْأَثَارِ أَنَّهُ لَا بَأْسَ بِأَكْلِ الصَّبِّ وَبِهِ

أَقُولُ)) (۶۴)

”ان احادیث سے ثابت ہوا کہ گوہ کا گوشت کھانے میں کوئی حرج

نہیں اور میں اسے ہی اختیار کرتا (اور فتویٰ دیتا) ہوں۔“

بہر حال یہ ایک ضمنی بات تھی، غرض صرف یہ ہے کہ کفار کا جھوٹا کھانے یا

پینے کو جی نہ چاہے تو مجبوری بھی نہیں۔ مگر دلائل کی رُو سے وہ ممنوع و مکروہ اور حرام

بھی ثابت نہیں ہوتا۔

موجودہ حالات میں زیادہ سے زیادہ مکروہِ تنزیہی کہا جا سکتا ہے کہ اس سے

بچا جا سکے تو بہتر کیونکہ وہ ظاہری وحشی نہ سہی، اعتقادی و معنوی طور پر تو نجس ہوتے

ہی ہیں۔ اور ان میں سے کتنے ہی لوگ خنزیر بھی کھاتے اور اکثر شراب پیتے ہیں۔

تو ان لوگوں کے جھوٹے سے پرہیز ہی اولیٰ ہے۔ (۶۵)

(۶۳) صحیح مسلم مع النووی ۹۸/۱۳ عن ابن عمر رضی اللہ عنہما۔

(۶۴) فتح الباری ۹/۶۶۶ للتفصیل بخاری وفتح الباری ۹/۶۶۲-۶۶۷۔

(۶۵) دیکھیے: جدید فقہی مسائل از مولانا خالد سیف اللہ ص

۲۶-۲۷۔ طبع حیدرآباد۔ انڈیا۔

کفار و مسلمین کے باہمی تعلقات کی نوعیتیں

ہمیں سعودی عرب، اور دیگر ممالک میں ایسا معاشرہ میسر ہے کہ جس کے افراد میں مسلم و غیر مسلم ہر قسم کے لوگ پائے جاتے ہیں۔ اور غیر مسلم افراد میں سے اہل کتاب یا یہود و نصاریٰ کے علاوہ بھی مختلف مذاہب سے تعلق رکھنے والے لوگ ہیں۔ مثلاً ہندو، سکھ، مرزائی یا قادیانی، بڈھٹ یا بدھ مت اور خالق ارض و سماء کے منکر و ملحد اور اس کی عبادت کے ساتھ ساتھ انبیاء و صالحین یا اپنے بزرگوں کی پرستش کرنے والے مشرک۔

ان تمام انواع و اقسام کے لوگوں کے ساتھ مسلمانوں کو کس قسم کے تعلقات رکھنے چاہئیں؟ ان تعلقات کی کیا کیا نوعیتیں ہیں؟ اور ان میں سے کون کون سی نوعیت کن حد و قیود کے ساتھ جائز ہے اور کون سی ناجائز؟ جو جائز ہے وہ کیوں؟ اور جو ناجائز ہے وہ کس لیے؟

یہ ایک نہایت اہم موضوع ہے اور ہر مسلمان کا مسئلہ ہے۔ اور جس طرح یہاں ہمیں درپیش ہے ایسے ہی دیگر ممالک حتیٰ کہ ہمارے اپنے ملکوں میں بھی موجود ہے۔ مثلاً پاکستان ایک اسلامی مملکت ہے، مگر وہاں غیر مسلم بھی موجود ہیں۔ انڈیا ایک غیر مسلم حکومت ہے لیکن وہاں کروڑوں کی تعداد میں مسلمان بھی بستے ہیں۔ بنگلہ دیش، نیپال اور برما میں بھی مخلوط معاشرہ ہے۔

ہمارے ان عرب مشرقی ممالک کے افراد معاشرہ کی طرح ہی یہ مسئلہ یورپی ممالک اور امریکہ و کینیڈا میں رہنے والے لوگوں کو بھی درپیش ہے۔ کیونکہ ان علاقوں میں بھی تاریکین و بکثرت موجود ہیں اور ان کی اکثریت مسلمانوں پر

مشتمل ہے۔ یہاں اور وہاں کے معاشرہ میں صرف اتنا فرق ہے کہ یہاں غیر مسلم لوگ اسلامی حکومت کے زیر سایہ ہیں اور وہاں کے مسلمان غیر مسلم حکومتوں کے زیر تسلط، الغرض یہ ایک عالمگیر مسئلہ ہے۔

قرآن کریم کی نظر میں:

آئیے سب سے پہلے اللہ تعالیٰ کی کتاب قرآن کریم کا مطالعہ کریں اور دیکھیں کہ اللہ تعالیٰ نے اس سلسلہ میں ہماری کیا راہنمائی فرمائی ہے؟

① سورہ آل عمران، آیت: ۲۸ میں ارشادِ الہی ہے:

﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ
وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا
مِنْهُمْ تَقَةً وَيُحَذِّرْكُمْ اللَّهُ نَفْسَهُ وَاللَّهُ الْمَصِيرُ﴾

”مؤمن لوگ اہل ایمان کو چھوڑ کر کافروں (یا غیر مسلم افراد) کو اپنا رفیق اور یار و مددگار ہرگز نہ بنائیں، اور جو ایسا کرے گا (یعنی مسلمانوں کو چھوڑ کر کفار سے دلی محبت رکھے گا) اس کا اللہ تعالیٰ سے کوئی تعلق نہیں۔ ہاں! یہ معاف ہے کہ ان کے ظلم سے بچنے کے لیے بظاہر ایسا طرز عمل اختیار کر جاؤ۔ مگر اللہ تمہیں اپنے آپ سے ڈراتا ہے اور تمہیں اسی کی طرف پلٹ کر جانا ہے۔“

(امام ابن الجوزی نے اپنی تفسیر میں اس آیت کے شان نزول کے بارے میں چار اقوال نقل کیے ہیں جن میں سے ایک یہ ہے کہ یہ آیت حضرت حاطب بن ابی بلتعہؓ وغیرہ کے بارے میں نازل ہوئی جو کہ کفارِ مکہ کے ساتھ اپنی محبت ظاہر کرتے تھے۔ اور اہل مکہ کے نام ان کا ایک خط بھی پکڑا گیا تھا۔ (۶۶)

(۶۶) زاد المسیر ۱/۳۷۶، تفہیم القرآن ۱/۴۲۲۔

اس آیت میں اللہ تعالیٰ نے دونوں قسم کے معاشرے میں مسلم و غیر مسلم کے تعلقات کی وضاحت کر دی ہے کہ اگر مسلم معاشرہ ہو اور کفار بھی ساتھ رہتے ہوں اور مسلم حکومت کے تابع ہوں، تو اس شکل میں مسلمانوں کو کفار کے ساتھ موالات اور دوستی و محبت نہیں رکھنی چاہیے۔ اور اگر معاملہ اس کے برعکس ہو کہ حکومت غیر اسلامی ہو اور اسی کے زیر تسلط مسلمان بھی رہتے ہوں اور مسلمانوں کو کفار کے ظلم و ستم کا اندیشہ ہو تو انہیں ولی موالات و محبت تو نہیں، البتہ ظاہری دوستانہ رسم و راہ رکھنے کی اجازت ہے۔ مگر اسلام کے مشن، مسلمانوں کے مفادات اور جان و مال کو کسی قسم کا نقصان پہنچانے کی نوبت نہ آئے، اور کفار و کفر کی کوئی ایسی خدمت بھی نہ کی جائے جس سے اسلام کے مقابلے میں کفر کو فروغ حاصل ہونے اور مسلمانوں پر کفار کے غالب آ جانے کا امکان ہو۔ (۶۷)

یہ بھی یاد رہے کہ اہل علم نے کفار و مشرکین، یہود و نصاریٰ اور ملحدین سے دوستی گانٹھنے اور انبیاء و صالحین کی پرستش جیسے ”شُرک“ کا ارتکاب کرنے والے کی ہم نوائی کرنے کو ”کبیرہ گناہ“ شمار کیا ہے۔ (۶۸)

غیر مسلم افراد سے ترک موالات کا حکم الہی:

اللہ تعالیٰ نے اپنی کتاب قرآن کریم میں بعض دیگر مقامات پر بھی اسی مضمون کو مختلف عنوانات کے تحت بیان فرمایا ہے:

② چنانچہ سورہ نساء آیت ۱۳۳ میں اللہ تعالیٰ نے منافقین کے ذکر کے دوران ارشاد فرمایا ہے:

(۶۷) ترجمہ و حاشیہ مولانا مودودی، آیت مذکورہ۔

(۶۸) نضہیر المسجتماعات علامہ احمد بن حجر آف قطر (مترجم اردو) ص

۵۵ ملاحظہ فرمائیں۔

﴿يَأْتِيهَا الَّذِينَ آمَنُوا لَا تَتَّخِذُوا الْكٰفِرِينَ اَوْلِيَاءَ مِنْ دُونِ الْمُؤْمِنِينَ اَتُرِيدُونَ اَنْ تَجْعَلُوا لِلّٰهِ عَلَيْكُمْ سُلْطٰنًا مُّبِينًا ۝﴾

”اے ایمان والو! مومنوں کو چھوڑ کر کافروں کو اپنا رفیق نہ بناؤ۔ کیا تم چاہتے ہو کہ اللہ تعالیٰ کو اپنے اوپر صریح حجت دے دو۔“

تفسیر ابن کثیر میں ابن ابی حاتم کے حوالہ سے لکھا ہے کہ حضرت عبد اللہ بن عباس رضی اللہ عنہما نے فرمایا: ”قرآن کریم میں جہاں کہیں ایسی عبارتوں میں سلطان کا لفظ آیا ہے، وہاں اس سے مراد حجت ہے۔“ یعنی تم نے اگر مومنوں کو چھوڑ کر کفار سے ولی دوستی کے تعلقات پیدا کیے تو تمہارا یہ فعل اس امر کا کافی ثبوت اور پوری دلیل ہوگا کہ اللہ تعالیٰ تمہیں سزا دے۔ (۶۹)

③ سورہ مائدہ کی آیت ۵۱ میں کفار میں سے یہود و نصاریٰ کے بارے میں ارشاد فرمایا ہے:

﴿يَأْتِيهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَى اَوْلِيَاءَ بَعْضُهُمْ اَوْلِيَاءُ بَعْضٍ وَمَنْ يَتَوَلَّهُمْ مِنْكُمْ فَاِنَّهُ مِنْهُمْ اِنَّ اللّٰهَ لَا يَهْدِي الْقَوْمَ الظّٰلِمِينَ ۝﴾

”اے ایمان والو! یہودیوں اور عیسائیوں کو اپنا ولی رفیق نہ بناؤ، یہ تو آپس ہی میں ایک دوسرے کے رفیق ہیں۔ اور اگر تم میں سے کوئی ان کو اپنا رفیق بناتا ہے تو خود اس کا شمار بھی پھر انہی میں سے ہے۔ یقیناً اللہ تعالیٰ ظالموں کو راہ راست نہیں دکھاتا۔“ (۷۰)

(۶۹) تفسیر ابن کثیر اردو ۱/۷۰۔

(۷۰) اس سے اگلی دو آیتوں ۵۲ اور ۵۳ کا ترجمہ بھی ساتھ پڑھ لیں تو مزید فائدہ ہوگا۔

④ آگے اسی سورہ مائدہ کی آیت ۵۷-۵۸ میں فرمایا ہے:

﴿يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا
دِينَكُمْ هُزُؤًا وَلَعِبًا مِّنَ الَّذِينَ أُوتُوا الْكِتَابَ مِنْ
قَبْلِكُمْ وَالْكَافِرَ أَوْلِيَاءَ وَاتَّقُوا اللَّهَ إِنَّ كُنتُمْ مُؤْمِنِينَ ۝
وَإِذَا نَادَيْتُمْ إِلَى الصَّلَاةِ اتَّخَذُوهَا هُزُؤًا وَلَعِبًا ذَلِكَ
بِأَنَّهُمْ قَوْمٌ لَا يَعْقِلُونَ ۝﴾

”اے ایمان والو! تمہارے پیش رو اہل کتاب میں سے جن لوگوں نے تمہارے دین کو مذاق اور تفریح کا سامان بنا لیا ہے۔ انہیں اور دوسرے کافروں کو اپنا دوست و رفیق نہ بناؤ اگر تم سچے مومن ہو تو اللہ تعالیٰ سے ڈرتے رہو، اور جب تم نماز کے لیے منادی کرتے ہو، تو وہ اس کا مذاق اڑاتے اور اسے ہنسی کھیل ٹھہرا لیتے ہیں۔ اس کی وجہ یہ ہے کہ وہ عقل نہیں رکھتے۔“

یعنی اذان کی آواز سن کر اس کی نقلیں اتارتے اور اس پر آوازے گستے ہیں جو محض ان کی بے عقلی کا نتیجہ ہے۔ ورنہ مذہبی اختلافات کے باوجود آخر کون معقول آدمی یہ پسند کر سکتا ہے کہ جب کوئی گروہ اللہ کی عبادت کے لیے منادی کرے تو ایسی خفیف حرکات سے اس کا مذاق اڑایا جائے۔ (۷۱)

کفار کا اذان کی آواز پر نقلیں اتارنا، آوازے گسنا اور تمسخر کے لیے کچھ نہ کچھ کہنا محض خیال آرائی نہیں بلکہ عین حقیقت ہے جیسا کہ حافظ ابن کثیر رحمہ اللہ اور دوسرے مفسرین نے اپنی تفسیر میں ایک نصرانی اور آگے چل کر ابوسفیان بن حرب، عتاب بن اسید اور حارث بن ہشام کے واقعات نقل کیے ہیں۔ (۷۲)

(۷۱) تفہیم القرآن بتصرف ۱/۴۸۳۔

(۷۲) دیکھیے: ابن کثیر اُردو ۱/۸۱۶، زاد المسیر ۲/۳۸۵-۳۸۶، والقرطبی

امام شوکانی رحمۃ اللہ نے تو اپنی تفسیر فتح القدر میں لکھا ہے:
 ”اس آیت کی رو سے اُن اہل بدعت سے دوستی رکھنا بھی حرام ہے
 جنہوں نے دین کو ہنسی کھیل بنا رکھا ہے۔ کیونکہ ان میں بھی وہی وصف
 پایا جاتا ہے تو لازماً ان کا حکم بھی وہی ہونا چاہیے جو اہل کتاب کا
 ہے۔ (۷۳)

⑤ سورہ توبہ، آیت: ۲۳ میں تو اللہ تعالیٰ نے یہاں تک فرمایا ہے کہ اگر کسی کے
 ماں باپ اور بھائی بہن بھی کفر پر مُصرّ ہوں تو ان کے ساتھ بھی دلی محبت کا تعلق
 نہیں رہنا چاہیے۔ چنانچہ ارشادِ الہی ہے:

﴿يَا أَيُّهَا الَّذِينَ ءَامَنُوا لَا تَتَّخِذُوا آبَاءَكُمْ وَإِخْوَانَكُمْ إِنِ
 اسْتَحَبُّوا الْكُفْرَ عَلَى الْإِيمَانِ وَمَنْ يَتَوَلَّهُمْ مِنكُمْ فَأُولَٰئِكَ
 هُمُ الظَّالِمُونَ﴾

”اے ایمان والو! اگر تمہارے باپ اور بھائی بھی ایمان پر کفر کو ترجیح
 دیں تو انہیں بھی دلی دوست یا رفیق نہ بناؤ۔ اور تم میں سے جو ان کو
 رفیق بنائیں گے وہی ظالم ہوں گے۔“

اور حضرت عبداللہ بن عباس رضی اللہ عنہما نے ﴿وَمَنْ يَتَوَلَّهُمْ مِنكُمْ
 فَأُولَٰئِكَ هُمُ الظَّالِمُونَ﴾ کی تفسیر یوں بیان فرمائی ہے:
 (هُوَ مُشْرِكٌ مِّثْلَهُمْ لِأَنَّ مَنْ رَضِيَ بِالشِّرْكِ فَهُوَ
 مُشْرِكٌ.)

”وہ (جو اپنے کافر اقرباء کو اپنا دلی دوست بنائے) ان کی طرح ہی
 مشرک ہے، کیونکہ جو شخص شرک کو پسند کرے وہ مشرک ہے۔“

(۷۳) نواد سلفیہ المسمیٰ بہ اشرف الحواشی مولانا محمد عبدة الفلاح ص ۱۴۲۔

غیر مسلم قرابت داروں سے ترکِ محبت:

قرآن مجید میں اللہ تعالیٰ نے غیر مسلم کفار سے ترکِ محبت اور ترکِ موالات کا حکم فرمایا ہے۔ یہ حکم نہ صرف یہ کہ اجنبی کفار کے ساتھ خاص ہے، بلکہ اگر کسی کے ماں باپ، اولاد، بہن بھائی اور اہل خاندان بھی کفر پر مُصرّ ہوں تو ان کے لیے بھی ترکِ موالات کا ہی حکم ہے۔

⑥ جیسا کہ سورہ مجادلہ کی آیت ۲۲ میں اللہ تعالیٰ یوں بیان فرماتا ہے:

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾

”تم کبھی یہ نہ پاؤ گے کہ جو لوگ اللہ اور یومِ آخرت پر ایمان رکھتے ہیں وہ ان لوگوں سے محبت کرتے ہوں جنہوں نے اللہ اور اس کے رسول (ﷺ) کی مخالفت کی ہے۔ خواہ وہ ان کے باپ ہوں یا ان کے بیٹھے یا ان کے بھائی یا ان کے اہل خاندان۔“

⑦ اس کے بعد اسی آیت میں کفار سے ترکِ محبت کو اللہ کی جماعت کے لوگوں اور مضبوط ایمان والوں کا وصف قرار دیتے ہوئے اللہ تعالیٰ نے فرمایا:

﴿أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَٰئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ ۝﴾

”یہی وہ لوگ ہیں جن کے دلوں میں اللہ تعالیٰ نے ایمان کو ثبت کر دیا ہے۔ اور اپنی طرف سے ایدِ روح عطا کر کے ان کو قوت بخشی ہے۔ وہ ان کو ایسی جنتوں میں داخل کرے گا جن کے نیچے

کفارہ مسلمین کے تعلقات

نہریں بہتی ہوں گی۔ ان میں وہ ہمیشہ رہیں گے۔ اللہ ان سے راضی ہو اور وہ اللہ سے راضی ہوئے۔ یہ اللہ کی جماعت کے لوگ ہیں۔
خبردار! آگاہ رہو کہ بیشک اللہ کی جماعت والے ہی نجات و فلاح پانے والے ہیں۔“

چند مثالیں:

کفر پر مُصَرِّح والدین، بہن بھائیوں، اولاد اور اہل خاندان سے ترکِ محبت اور ترکِ مولات کوئی انہونی بات بھی نہیں بلکہ ہمارے اسلاف اور صحابہٴ رسول ﷺ نے اس بات کی روشن مثالیں قائم فرمائی ہیں کہ انہوں نے اللہ اور اس کے رسول ﷺ کی نافرمانی کرنے اور اسلام قبول نہ کرنے والے قرابتداروں کو تہہ تیغ کرنے سے بھی دریغ نہیں کیا، کفر و اسلام کے مابین رونما ہونے والے پہلے معرکہ حق و باطل، غزوہٴ بدر میں نبی اکرم ﷺ کی طرف سے ”أَمِنَ هَذِهِ الْأُمَّةُ“ کا لقب پانے والے جلیل القدر صحابی حضرت ابو عبیدہ بن الجراح ؓ سے شریکِ لشکر تھے جبکہ ان کے باپ نے لشکرِ کفر کی طرف سے شرکت کی، آمناسا منا ہو! تو بیٹھے نے باپ کا سر قلم کرنے میں ذرا تامل نہیں کیا۔

حضرت سعید بن عبد العزیز رحمہ اللہ کے بقول سورہٴ مجادلہ کی سابقہ آیت حضرت ابو عبیدہ ؓ کی شان میں ہی نازل ہوئی۔ اور امام قرطبی رحمہ اللہ نے ابن مسعود ؓ سے نقل کیا ہے کہ یہ آیت ابو عبیدہ ؓ کے بارے میں نازل ہوئی جب انہوں نے غزوہٴ بدر اور بقول بعض غزوہٴ احد میں اپنے باپ کو قتل کیا جو مشرکین کی طرف سے شریک ہوا تھا۔ (۷۴)

حضرت ابو بکر صدیق رضی اللہ عنہ نے اپنے بیٹھے عبد الرحمن کے قتل کا ارادہ کیا تھا، اور حضرت مصعب بن عمیر رضی اللہ عنہ نے اپنے بھائی عبید کو قتل کیا تھا۔ حضرت عمر، حضرت حمزہ، حضرت علی اور حضرت عبیدہ بن حارث رضی اللہ عنہم نے اپنے اپنے قریبی رشتہ داروں عقبہ، شیبہ اور ولید بن عقبہ کے سر تن سے جدا کئے تھے۔ (۵)

تبھی تو اس آیت میں مذکورہ بلند درجات پر فائز ہوئے تھے۔

یہ شہادت کہہ الفت میں قدم رکھنا ہے

لوگ آساں سمجھتے ہیں مسلمان ہونا

⑤ اٹھائیسویں پارے کی سورۃ الممتحنہ کی پہلی ہی آیت میں اسی موضوع کے بارے میں ارشاد الہی ہے:

﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ
أَوْلِيَاءَ تَلْقَوْنَ إِلَيْهِمْ بِالْمُودَّةِ وَقَدْ كَفَرُوا بِمَا جَاءَ
كُمْ مِنَ الْحَقِّ﴾

”اے ایمان والو! میرے دشمن اور اپنے دشمن (یعنی کفار) کو دوست مت بناؤ، تم ان سے دوستانہ میل جول رکھتے ہو، حالانکہ وہ تمہارے پاس آنے والے سچے دین (سچے کلام یعنی قرآن کریم) کو مانتے ہی نہیں ہیں۔“

اس آیت کے پس منظر میں بدری صحابی حضرت حاطب بن ابی بلتعہ رضی اللہ عنہ کا قصہ ہے جو کتب تفسیر و حدیث میں مذکور ہے۔ صحیحین میں حضرت علی رضی اللہ عنہ سے مروی ہے کہ نبی اکرم صلی اللہ علیہ وسلم نے مجھے، زبیر اور مقداد رضی اللہ عنہم کو یہ فرماتے

بھیجا کہ (مکہ مدینہ کے مابین) روضہ خان تک جاؤ۔ وہاں ایک عورت تمہیں ملے گی جس کے پاس ایک خط ہے، وہ لے آؤ۔ ہم اس مقام پر پہنچے، اس عورت سے مطالبہ کیا تو اس نے پس و پیش کیا، مگر بالآخر خط دے دیا، خط نبی اکرم ﷺ کے پاس لایا گیا جو مشرکین مکہ کو نبی اسلام ﷺ کے پروگرام سے باخبر کرنے کے لیے لکھا گیا تھا۔ حضرت حاطب رضی اللہ عنہ نے جواب طلبی پر بتایا کہ اپنے اہل و عیال (جو مکہ میں تھے) کی خاطر مشرکین کی ہمدردی حاصل کرنے کے لیے میں نے یہ کام کیا تھا۔ ورنہ میں نہ اسلام سے پھرا ہوں اور نہ ہی ان کفار کو دوست سمجھتا ہوں۔ نبی اکرم ﷺ نے فرمایا:

”بے شک تو نے سچ کہا ہے۔“

حضرت عمر فاروق رضی اللہ عنہ نے گردن اڑا دینے کی اجازت مانگی، مگر آپ ﷺ نے فرمایا:

”نہیں، یہ بدری ہے۔ اور بدری صحابہ رضی اللہ عنہم کے بارے میں اللہ تعالیٰ نے فرمایا ہے کہ تم جو چاہو کرو تمہیں اللہ تعالیٰ نے معافی دی۔“

جاس وقت یہ آیت کریمہ نازل ہوئی تھی اور یہ واقعہ صحیحین و سنن اربعہ (سوائے ابن ماجہ) اور صحیح ابن حبان وغیرہ سب میں موجود ہے۔ (۷۶)

(۷۶) مختصر ابن کثیر للرفاعی ۴/۲۱۷-۲۱۸، قرطبی ۹/۱۸/۵۱-۵۲، زاد

المسیر ۸/۳۳۰-۳۳۱-۳۳۲ الدر المنثور للسیوطی ۶/۲۰۲، بخاری

شریف ۷/۴۰۰، ۸/۴۸۶، و مسلم شریف ۴: ۱۹۴۳۔

شُبہ و تعارض کا ازالہ

اور

موالات و مواسات کا فرق

اللہ تعالیٰ نے کفار و مشرکین اور تمام غیر مسلم افراد کے ساتھ موالات یا دلی موڈت و محبت رکھنے سے مسلمانوں کو سختی کے ساتھ منع فرمایا ہے۔ اور یہ مضمون قرآن کریم کی متعدد آیات میں مجمل اور مفصل بیان ہوا ہے۔

ان تصریحات کو پڑھنے یا سننے کے بعد حقیقتِ حال سے ناواقف غیر مسلم لوگوں کو یہ شُبہ ہو سکتا ہے کہ مسلمانوں کے مذہب اسلام میں غیر مسلم افراد کے ساتھ کسی قسم کی رواداری اور تعلق بلکہ حسنِ اخلاق کی بھی کوئی گنجائش نہیں۔ اور دوسری طرف ان آیات کو سامنے رکھتے ہوئے جب کوئی مسلمان رسول اللہ ﷺ کی سیرتِ طیبہ، آپ ﷺ کے اخلاقِ عالیہ اور غیر مسلموں کے ساتھ احسان و سلوک اور ہمدردی و عنخواری، ایسے ہی صحابہ و خلفاء راشدین رضی اللہ عنہم اور سلفِ اُمت کی غیر مسلموں سے ہمدردی و رواداری اور حسنِ سلوک کے واقعات پڑھے جن کی مثالیں اقوامِ عالم میں ملنا مشکل ہیں، تو غیر مسلم بلکہ ایک سطحی نظر رکھنے والے مسلمان کو بھی قرآن و سنت کے احکام میں باہم تعارض و تصادم یا اختلاف محسوس ہونے لگتا ہے، حالانکہ حقیقت میں ایسا ہرگز نہیں ہے۔ بلکہ یہ دونوں خیال ہی غلط اور قرآن و سنت کی حقیقی تعلیمات سے ناواقفیت یا ناقص تحقیق کا نتیجہ ہیں۔

اس نقطہ کو سمجھنے اور قرآن و سنت کی حقیقی تعلیمات معلوم کرنے کے لیے سب سے پہلے یہ ضروری ہے کہ دو شخصوں یا جماعتوں کے تعلقات اور ان کے مختلف درجات کو مدنظر رکھا جائے، موالات اور احسان و سلوک یا ہمدردی و رواداری کا

فرق اور ہر ایک کی حقیقت کو سمجھا جائے، اور پھر قرآن و سنت کی روشنی میں دیکھا جائے کہ ان میں سے کونسا درجہ جائز اور کونسا ناجائز ہے؟ اور جو ناجائز ہے اس کی کیا وجہ بیان کی گئی ہیں؟ اگر اسی سبب پر سوچا جائے تو غیر مسلموں کے لیے کوئی وجہ شکایت باقی نہیں رہتی اور نہ آیات و روایات میں ہی کسی قسم کا اختلاف رہ جاتا ہے۔ چنانچہ تفسیر معارف القرآن جلد دوم میں سورہ آل عمران کی آیت ۲۸ کی تفسیر کے ضمن میں لکھا ہے:

”بات دراصل یہ ہے کہ دو جماعتوں یا دو شخصوں کے مابین باہمی تعلقات کے چار مختلف درجے ہوتے ہیں۔ پہلا موالات۔ دوسرا مواسات۔ تیسرا مدارات اور چوتھا درجہ ہے معاملات“۔ (۷۷)

موالات:

ان درجات میں سے جو پہلا درجہ موالات ہے اس کا معنی ہے:

”کسی کے ساتھ دل کی گہرائی سے محبت و موڈت رکھنا“۔ اور یہ صرف مومنوں، مسلمانوں کے ساتھ ہی خاص ہے۔ کسی غیر مومن و غیر مسلم کے ساتھ مسلمانوں کا یہ دلی تعلق کسی حال میں قطعاً جائز نہیں۔ اور قرآن کریم کی جتنی آیات ہم پیش کر چکے ہیں ان سے مراد اسی تعلق خاطر کی ممانعت ہے۔

مواسات:

باہمی تعلقات کی مختلف نوعیتوں میں سے دوسرا درجہ مواسات کا ہے جس کا معنی ہے:

”ہمدردی و خیر خواہی اور نفع رسانی کا رویہ اپنانا اور سلوک کرنا۔“

(۷۷) معارف القرآن مفتی محمد شفیع ۲/۵۰۔

اہل حرب یا مسلمانوں کے ساتھ برسرِ پیکار و جنگ کفار و مشرکین کو چھوڑ کر باقی تمام غیر مسلموں کے ساتھ یہ تعلق رکھنا جائز ہے، کیونکہ اٹھائیسویں پارے کی سورۃ الممتحنہ جس کی پہلی ہی آیت میں اللہ تعالیٰ نے غیر مسلموں کے ساتھ موالات یا دلی تعلقات استوار کرنے سے روکا ہے۔ اور مومنوں سے مخاطب ہو کر فرمایا ہے:

﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ
أَوْلِيَاءَ تُلْقُونَ إِلَيْهِم بِالْمَوَدَّةِ وَقَدْ كَفَرُوا بِمَا جَاءَكُمْ
مِّنَ الْحَقِّ﴾

”اے ایمان والو! میرے دشمنوں اور اپنے دشمنوں کو دلی دوست مت بناؤ کہ تم ان کو دوستی کے پیغام بھیجو، حالانکہ تمہارے پاس جو دین آچکا ہے وہ اس کے منکر ہیں۔“ (۷۸)

آپ ذرا اس ارشادِ الہی پر غور کریں، آپ کا ذہن تسلیم کرے گا اور خود ہی

(۷۸) یہاں ترکِ موالات کی وجہ دینِ حق کا انکار بتایا ہے۔ اور ساتھ ہی ان کے حربی ہونے کا بھی ذکر فرمایا ہے۔ جیسا کہ اس آیت کے بقیہ کلمات سے معلوم ہوتا ہے۔ چنانچہ ارشادِ الہی ہے:

﴿يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ إِنْ كُنْتُمْ خَرَجْتُمْ جِهَادًا فِي سَبِيلِي
وَأَبْغَاءَ مَرْضَاتِي تُسْرُونَ إِلَيْهِم بِالْمَوَدَّةِ وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ يَفْعَلْهُ
مِنْكُمْ فَقَدْ ضَلَّ سَوَاءَ السَّبِيلِ﴾ (الممتحنہ آیت ۱)

”(وہ تو ایسے ظالم ہیں کہ) رسول کو اور تمہیں صرف اتنی سی بات پر کہ تم اپنے مالک اللہ پر ایمان لائے ہو، (مکہ سے) نکال باہر کرتے ہیں۔ اگر تم میری راہ میں جہاد کرنے کے لیے نکلے ہو اور میری خوشی و رضا چاہتے ہو (تو ان سے ہرگز دوستی نہ رکھو) تم چپکے سے ان سے دوستی رکھتے ہو (اور یہ نہیں جانتے کہ) میں تمہاری پوشیدہ اور کھلی باتوں سے خوب آگاہ ہوں اور تم سے جو کوئی ایسا کرے گا (کافروں سے دلی دوستی رکھے گا) وہ سیدھے راستے سے بھٹک گیا۔“

گہہ اٹھے گا کہ واقعی کوئی بھی معقول شخص کسی ایسے انسان کو دلی دوست نہیں بنا سکتا اور نہ ہی اس کے ساتھ محبت کی پیٹنگیں بڑھا سکتا ہے جو اس کے اپنے دین حق کا منکر ہو، مگر اس کے باوجود اللہ تعالیٰ نے ایسے منکرین دین حق کے ساتھ بھی کئی طور پر ترک تعلقات کا حکم نہیں دیا۔ بلکہ اسی سورۃ الممتحنہ کی آیت: ۸ میں اس کے ساتھ احسان و انصاف اور ہمدردی و رواداری کے سلوک کا حکم فرمایا۔ بشرطیکہ وہ حربی غیر مسلم نہ ہو، چنانچہ ارشادِ الہی ہے:

﴿لَا يَنْهَاكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ ۝﴾

”اللہ تمہیں اس بات سے نہیں روکتا کہ تم ان لوگوں کے ساتھ نیکی اور انصاف کا برتاؤ کرو جنہوں نے دین کے معاملہ میں تم سے جنگ نہیں کی اور تمہیں گھروں سے نہیں نکالا۔ اللہ انصاف کرنے والوں کو پسند کرتا ہے۔“

اور اس سے اگلی آیت: ۱۰ میں اہل حرب کفار سے موالات کے ساتھ ساتھ مواسات (یعنی احسان و ہمدردی کے سلوک) سے بھی منع کرتے ہوئے فرمایا:

﴿إِنَّمَا يَنْهَاكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُمْ مِنْ دِيَارِكُمْ وَظَهَرُوا عَلَىٰ إِخْرَاجِكُمْ أَنْ تَوَلَّوْهُمْ وَمَنْ يَتَوَلَّهُمْ فَأُولَٰئِكَ هُمُ الظَّالِمُونَ ۝﴾

”اللہ تو تم کو ان لوگوں کی دوستی کرنے سے منع کرتا ہے۔ جو دین کے بارے میں تم سے لڑے (مذہبی جنگ کی) اور انہوں نے تمہیں گھروں سے باہر نکال دیا۔ اور تمہارے نکالنے پر تمہارے دشمنوں کی مدد کی، اور جو لوگ ایسے لوگوں سے دوستی رکھیں، وہ گناہگار ہیں۔“

اول الذّٰکر تعلق (موالات) تو صرف اہل ایمان مسلمانوں کے ساتھ خاص ہے۔ جب کہ یہ ثانی الذّٰکر تعلق (مواسات) صرف اہل حرب کفار کو چھوڑ کر باقی تمام غیر مسلموں کے ساتھ جائز ہے۔

مدارات:

تعلقات کی ان چار قسموں میں سے تیسرا درجہ مدارات کا ہے۔ جس کا معنی ہے:

”باہمی خوش اخلاقی اور دوستانہ راہ درسم۔“

یہ بھی تمام غیر مسلموں کے ساتھ جائز ہے۔ جبکہ اس کا بنیادی مقصد ان کو دینی اعتبار سے نفع پہنچانا اور اپنے قریب لانا ہو، تا کہ خوش گوار ماحول میں ان تک اسلام کا پیام امن پہنچایا جاسکے اور انہیں دین حق کی تبلیغ کی جاسکے۔ یا پھر ان میں سے کوئی شخص مہمان بن کر آجائے تو اس کے ساتھ خندہ روئی اور حسن اخلاق سے پیش آنا بھی اسلام کی ہمہ گیر تعلیمات کے منافی نہیں۔

ایسے ہی جہاں وہ غالب اکثریت والے ہوں اور ان کے شرّ یا ضرر رسانی کا خدشہ ہو تو وہاں بھی اپنے آپ کو اس خدشہ سے محفوظ رکھنے کے لیے اللہ تعالیٰ نے ان کے ساتھ محدود پیمانے پر خاطر و مدارات رکھنے کو جائز قرار دیا ہے۔ سورہ آل عمران کی آیت ۲۸ میں اللہ تعالیٰ نے مومنوں کو چھوڑ کر کافروں سے دلی محبت کی پیٹلیں بڑھانے والوں کو سختی سے منع کیا ہے۔ جس سے عدم موالات مراد ہے۔ ساتھ ہی ارشاد فرمایا:

﴿إِلَّا أَنْ تَتَّقُوا مِنْهُمْ تُقَاةً﴾

”سوائے اس کے کہ تم ان کے شرّ سے اور ضرر سے بچاؤ کے لیے ان کے ساتھ کچھ تعلقات بحال رکھو۔“

یہاں جن تعلقات کو جائز قرار دیا گیا ہے ان سے یہی مدارات کا درجہ ہی مراد ہے۔ اور چونکہ اس درجہ مدارات میں بھی دلی موالات کی ہی ایک شکل پائی جاتی ہے۔ لہذا اللہ تعالیٰ کے مومن بندوں کے دلوں میں اس مشابہت کی وجہ سے خلش پیدا ہو سکتی تھی، اس لیے اللہ تعالیٰ نے اسی خلش کے سدِّ باب کے لیے اس کو موالات سے مستثنیٰ کر کے جائز قرار دے دیا ہے۔ اور تمام ادیانِ عالم میں سے صرف دینِ اسلام کو ہی یہ امتیاز حاصل ہے کہ وہ اپنے ماننے والوں کو کسی بھی حالت میں کسی حرج میں مبتلا ہونے نہیں دیتا۔ اور نہ ہی اپنے پیروکاروں کو کسی کے ساتھ بد اخلاقی و بد خوئی سے پیش آنے کی تعلیم دیتا ہے، بلکہ پیغمبرِ اسلام ﷺ نے جو جنگی ضابطے مقرر کیے ہیں انہیں پڑھنے سے معلوم ہوتا ہے کہ آپ ﷺ نے تو عین میدانِ کارزار میں بھی کسی ایسے کام کی اجازت نہیں بخشی جو اخلاق و مردانگی کے خلاف ہو۔

کفار کے مقتولین کا مُٹھ نہ کرنا یا شکلیں بگاڑنے کے لیے ان کے ناک، کان کاٹنے کی ممانعت، فصلیں برباد نہ کرنا اور باغات نہ جلانا اور نہ اُجاڑنا۔ ایسے ہی عورتوں اور بچوں کو قتل نہ کرنے کے ضابطے نبیِ اسلام ﷺ اور اہلِ اسلام کے کریمانہ اخلاق کا مُنہ بولتا ثبوت ہیں۔

معاملات:

تعلقات کے مختلف چار درجوں میں سے چوتھا درجہ معاملات کا ہے جس کا معنی ہے:

”باہمی تجارتی لین دین، اجرت و ملازمت اور صنعت و حرفت کے معاملات۔“

یہ بھی تمام غیر مسلموں کے ساتھ جائز ہیں۔ مگر ایک شرط کو پیش نظر رکھنا

ضروری ہوگا کہ:

”ان معاملات سے مسلمانوں کے مفاد عامہ کو نقصان نہ پہنچتا ہو“۔
رسول کریم ﷺ، خلفاء راشدین اور عام صحابہ کرام رضی اللہ عنہم اجمعین کا تعامل اس بات پر شاہد ہے۔ اور تمام فقہاء اسلام نے اسی بنا پر اہل حرب کفار کے ہاتھوں اسلحہ یا جنگی سامان فروخت کرنے کو ممنوع قرار دیا ہے۔ اور باقی تجارت وغیرہ کی اجازت دی ہے۔ انہیں اپنے اداروں یا کارخانوں میں ملازم رکھنا یا خود ان کے یہاں ملازمت کرنا جائز ہے۔ بشرطیکہ ان امور سے عام مسلمانوں کو نقصان نہ پہنچتا ہو۔ (۷۹)

ان تفصیلات کو اگر سامنے رکھا جائے تو نہ غیر مسلموں کے لیے اسلام اور مسلمانوں کے خلاف تنگ نظری یا عدم رواداری کی کوئی وجہ شکایت باقی رہتی ہے۔ اور نہ آیات و روایات میں کوئی تعارض یا اختلاف باقی رہتا ہے۔
اب رہی بات غیر مردوں کو گھریلو امور کے لیے ڈرائیور رکھنے، کسی غیر مسلم مرد یا عورت کو کنگ یا باؤرچی رکھنے یا کسی غیر مسلم کو بچوں کی پرورش و تربیت کے لیے گورنس یا دایہ رکھنے کی؟

ان امور میں مردوزن کے اختلاط کا تو کوئی علاج ہی نہیں جو کہ حرام و ناجائز ہے۔ اور اگر اس کے دیگر نتائج و عواقب پر غور کیا جائے تو ان افعال کے ناجائز ہونے میں کسی شبہ کی بھی کوئی گنجائش نہیں رہتی۔

قرون اولیٰ میں مسلم و غیر مسلم خوشگوار تعلقات کی چند مثالیں

غیر مسلموں کے لیے ہمارے دین اسلام میں کتنی رواداری اور حسن سلوک کی تعلیم ہے، اس بات کا اندازہ کرنا ہو تو ہمارے رسول رحمت ﷺ کی سیرت طیبہ پر ایک نظر ڈال لیں، ساری شکایتیں دُور ہو جائیں گی۔ آپ ﷺ نے غیر مسلموں کے ساتھ جو احسان و ہمدردی اور خوش اخلاقی کے معاملات کیے ان کی دُنیا جہان میں نظیر ملنا مشکل ہے۔

(۱) مکہ مکرمہ میں قحط پڑا تو جن دشمنوں نے آپ ﷺ اور آپ ﷺ کے جانثاروں کو آبائی وطن چھوڑنے اور ملک بدر ہونے پر مجبور کیا تھا، ان کی خود امداد فرمائی۔

(۲) پھر فتح مکہ کے روز جب تمام دشمن آپ ﷺ کا اشارہ اُبرو ملنے پر گاجر موی کی طرح کاٹھے جاسکتے تھے، اس موقع پر بھی آپ ﷺ نے اپنی رحمۃ للعالمین کا ثبوت دیتے ہوئے فرمایا:

((لَا تُشْرِبَ عَلَيْنِکُمُ الْیَوْمَ)) (۸۰)

”آج (تمہیں صرف معافی ہی نہیں دی جاتی بلکہ تمہارے پچھلے ظلم و ستم اور تکالیف و ایذا رسانی پر) ہم تمہیں کوئی ملامت بھی نہیں کرتے۔“

(۸۰) زاد المعاد ۱۶۲/۲ طبع قدیم و طبری کما فی رحمۃ للعالمین

للمنصور پوری ۱/۱۲۰۔

(۳) غیر مسلم جنگی قیدی ہاتھ آئے تو ان کے ساتھ وہ سلوک کیا کہ ہر شخص اپنی اولاد کے ساتھ بھی نہیں کر سکتا۔

(۴) ... کفار و مشرکین اور منافقین نے آپ ﷺ کو طرح طرح کی ذہنی و جسمانی تکلیفیں پہنچائیں۔ مگر کبھی آپ ﷺ کا دست مبارک انتقام کے لیے نہ اٹھا۔

(۵) بنو ثقیف جو ابھی مسلمان بھی نہیں ہوئے تھے ان کا وفد آپ ﷺ کی خدمت میں حاضر ہوا تو انہیں مسجد نبوی ﷺ میں ٹھہرایا گیا۔ جو مسلمانوں کے لیے انتہائی عزت کا مقام تھا۔

غیر مسلموں کے لیے صرف نبی اسلام ﷺ نے ہی رواداری اور حسن سلوک کی یہ تابناک مثالیں قائم نہیں کیں۔ بلکہ اسلام اور نبی اسلام ﷺ کے پیروکاروں نے بھی اس سلسلہ میں بے نظیر عملی نمونے پیش کیے۔ جن کی ضیاء باریوں اور ضو افشانیوں میں عقائد و اعمال کی ظلمتوں کا راہی آج بھی جادہ حق کو تلاش کر سکتا ہے۔

خلفائے راشدین کی تاریخ اٹھائیے۔ ان کے عہد زریں کا مطالعہ کیجئے۔ سیرت فاروق رضی اللہ عنہ پر اچھتی ہوئی طائرانہ نظر ہی ڈال کر دیکھیں، آپ کو قدم قدم پر انسانی ہمدردی کی مثالیں ملیں گی۔ اور آپ کو یہ اندازہ لگانے میں دیر نہیں لگے گی کہ آج یو۔ این۔ او یا اقوام متحدہ جس انسانی منشور پر بڑی نازاں ہے۔ یہ ہمارے اسلاف کے حسین نامہ اعمال کا چرہ تو کیا، اس کا عشر عشر بھی نہیں۔

(۶) حضرت عمر فاروق رضی اللہ عنہ نے ضعیف و معذور مسلمانوں کو بیت المال سے وظیفے دیئے تو اپنی مملکت میں رہنے والے غیر مسلم معذور و محتاج ذمیوں کے

لیے بھی مسلمانوں کی طرح ہی بیت المال سے باقاعدہ وظیفے مقرر کیے۔
 (۷)..... خلفاء راشدین، صحابہ کرام رضی اللہ عنہم اور اسلاف امت کی تاریخ
 مواسات و مدارات اور حسن معاملات سے بھری پڑی ہے۔ البتہ ترکِ موالات
 کے قرآنی ضابطہ کو کسی حالت میں بھی انہوں نے فراموش نہیں کیا۔ (۸۱)
تخلیقِ انسانی کا بنیادی مقصد اور عدمِ موالات میں شدت کی وجہ؟:

مسلم و غیر مسلم افراد کے باہمی تعلقات کی کل چار ہی نوعیتیں ہیں جن میں
 سے تین قسم کے تعلقات تو بعض حالات میں بعض شرائط کے ساتھ جائز ہیں۔
 صرف ایک ہی درجہ ایسا ہے جو کسی حالت اور کسی شکل میں بھی جائز نہیں اور وہ
 موالات یا دلی محبت کا درجہ ہے۔ دیکھنا یہ ہے کہ آخر قرآنِ کریم میں اللہ تعالیٰ
 نے کفار کی موالات اور قلبی دوستی و محبت سے اتنی شدت کے ساتھ کیوں روکا
 ہے؟ اور اس میں آخر کیا حکمت ہے؟

اس کا جواب پانے کے لیے سب سے پہلے ہمیں تخلیقِ انسانیت کے بنیادی
 مقصد کی تعیین کرنا ہوگی۔

بات دراصل یہ ہے کہ اسلامی نقطہ نظر سے اس دُنیا میں انسان کا وجود عام
 جانوروں اور جنگل کے شجر و حجر یا گھاس پھوس کی طرح نہیں کہ پیدا ہوئے، پھلے
 پھولے اور پھر ہمیشہ کے لیے نیست و نابود اور ختم ہو گئے۔ بلکہ انسان کی زندگی
 اس جہاں میں ایک مقصدی زندگی ہے۔ اور حیاتِ انسانی کے تمام ادوار، کھانا
 پینا، اٹھنا بیٹھنا، سونا جاگنا، حتیٰ کہ جینا اور مرنا سب ایک مقصد کے گرد گھومتے
 ہیں۔ جب تک وہ مقصد کے مطابق ہیں تو یہ سارے کام ہی درست و صحیح ہیں۔ اور
 اگر یہ امور اس مقصد کے مخالف ہیں تو یہ سب غلط ہیں۔

وہ مقصد کیا ہے؟

قرآن کریم کی سورہ الذریات آیت ۵۶ میں اللہ تعالیٰ نے تخلیقِ انسانی کے اس مقصد کی وضاحت کرتے ہوئے فرمایا ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝﴾

”میں نے جنوں اور انسانوں کو اس کے سوا کسی کام کے لیے پیدا نہیں کیا کہ وہ میری بندگی کریں۔“

ساتھ ہی مزید وضاحت فرمادی:

﴿مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُونَ ۝ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ۝﴾ (۸۲)

”میں ان سے کوئی رزق نہیں چاہتا اور نہ ہی یہ چاہتا ہوں کہ وہ مجھے کھلائیں (اور فرمایا) اللہ ہی تو ہے جو رزاق، بڑی قوت والا اور زبردست ہے۔“

انسانی زندگی کے اسی مقصدِ تخلیق کے بارے میں دانائے روم نے اپنی مثنوی میں کیا خوب کہا ہے۔

زندگی از بہر ذکر و بندگی ست

بے عبادت زندگی شرمندگی ست

جو انسان اپنے اس بنیادی مقصدِ حیات کو پورا نہ کر رہا ہو تو اسے انسان کہلوانے کا کیا حق ہے؟ بقول مولانا روم وہ انسان نہیں بس انسان کا روپ دھارے ہوئے ہے۔ اور انسانیت کے غلاف میں پایا جاتا ہے۔

آنچه می بینی خلافِ آدم اند!

نیستند آدم در غلافِ آدم اند

قرآن کریم سورہ انعام آیت ۱۶۲ اور ۱۶۳ میں اللہ تعالیٰ نے اسی مقصدِ تخلیق کا اقرار انسان سے ان الفاظ میں لیا ہے:

﴿قُلْ إِنْ صَلَوَتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ۝﴾

”آپ کہہ دیجیے کہ میری نماز و قربانی اور میری موت و حیات سب اللہ رب العالمین کے لیے ہے۔ اللہ کا کوئی شریک نہیں۔ اسی کا مجھے حکم دیا گیا ہے۔ اور سب سے پہلے سِرِ اطاعتِ ختم کرنے والا میں ہوں۔“

جب انسان کی زندگی کا مقصدِ وحید اللہ رب العالمین کی اطاعت و عبادت ہے تو دنیا کے تمام کاروبار ریاست و سیاست اور عائلی و منزلی تعلقات بھی سب اسی کے تابع ٹھہرے۔ اور جو انسان اس بنیادی مقصد کے مخالف ہیں وہ اللہ تعالیٰ کے سامنے سر تسلیم خم کرنے والے انسانوں کے سب سے زیادہ دشمن ہیں۔ اور شیطان لعین چونکہ اس مقصد کی مخالفت میں سب سے آگے ہے۔ لہذا قرآن کریم کی سورہ فاطر آیت ۶ میں اللہ تعالیٰ نے اس کے بارے میں فرمایا ہے:

﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا﴾

”درحقیقت شیطان تمہارا دشمن ہے۔ اس لیے تم بھی اسے اپنا دشمن ہی سمجھو۔“ (۸۳)

اسی طرح جو لوگ شیطانی وساوس کے پیر و اور انبیاء علیہم السلام کے ذریعے آئے ہوئے احکامِ الہی کے مخالف ہیں۔ ان کے ساتھ دلی ہمدردی اور قلبی دوستی

(۸۳) اور اسی موضوع کو اللہ تعالیٰ نے سورہ اعراف آیت ۲۲، سورہ یوسف آیت ۵۳،

سورہ نبی اسرائیل آیت ۵۳ اور سورہ فرقان آیت ۲۹ میں بھی بیان فرمایا ہے۔

اس شخص کی ہو ہی نہیں سکتی جس کی زندگی ایک مقصدی زندگی ہے اور جس کی دوستی اور موافقت و مخالفت سب اس مقصد کے تابع ہیں۔ (۸۴)

عدم موالات کے حکم پر شدت کا سبب:

جس انسان کو اپنی زندگی کے مقصد کا ادراک ہو جائے اور اسے پتہ چل جائے کہ اللہ تعالیٰ نے مجھ سے اطاعت و عبادت کا مطالبہ کیا ہے تو پھر اس کی تمام حرکات و سکنات، اس کے تمام افعال و اعمال اور اس کے تمام تعلقات حکم الہی کے تابع ہو جاتے ہیں۔ جن سے وہ سر مو انحراف کرنا بھی گناہ سمجھتا ہے۔

اللہ کے ایسے بندوں کی دوسرے لوگوں سے دوستی و محبت یا بغض و عداوت بھی خالص منشاء الہی کے تابع ہوتی ہے۔ وہ نہ اپنی ذات کے نفع و نقصان کی خاطر کسی سے پیار کرتا ہے اور نہ ہی ذاتی انتقام کے جذبے سے مغلوب ہو کر کسی سے دشمنی یا نفرت رکھتا ہے۔ اس کی نفرت و محبت کا پیمانہ صرف رضائے الہی ہوتا ہے، اور جس شخص میں یہ وصف پیدا ہو جائے، رسول کریم ﷺ کی نگاہ حق شناس میں وہی کامل الایمان شخص ہوتا ہے۔ جیسا کہ ابو داؤد شریف میں آپ ﷺ کا ارشاد گرامی ہے:

((مَنْ أَحَبَّ لِلَّهِ وَأَبْغَضَ لِلَّهِ فَقَدْ اسْتَكْمَلَ إِيمَانَهُ.)) (۸۵)

”جس شخص نے اپنی دوستی و دشمنی کو صرف اللہ تعالیٰ کی منشاء کے تابع

(۸۴) اس موضوع کے صرف مرکزی نقطہ و مفہوم کے لیے ہمارا ماخذ ہے: معارف القرآن

۵۲/۲-۵۳

(۸۵) صحیح سنن ابی داؤد حدیث ۳۹۵۱، صحیح الجامع ۵۹۶۵، اور اس میں

أَعْطَى اللَّهُ وَمَنْعَ اللَّهِ کے الفاظ بھی ہیں کہ جس نے اللہ کیلئے دیا اور اسی کی خاطر روکا۔

والصحيححة ۳۸۰

کر دیا، اُس نے اپنا ایمان مکمل کر لیا۔“
 اس حدیث سے معلوم ہوا کہ ایمان کی تکمیل اس وقت ہوتی ہے جب انسان اپنی محبت و دوستی اور نفرت و دشمنی کو اللہ تعالیٰ کے احکام کے تابع کر دے۔ اس لیے مومن کی موالات اور دلی محبت صرف اسی شخص کے لیے ہو سکتی ہے جو اس مقصد کا ساتھی اور اللہ کا تابع فرمان ہو، اور جو شخص اس مقصد کا متلاشی نہ ہو اور اللہ تعالیٰ کی نافرمانی پر مُصر ہو تو پھر اُس سے وہی شخص دوستی کر سکتا ہے جو اسی جیسا ہوگا۔ اس لیے اللہ تعالیٰ نے کفار کے ساتھ موالات کا تعلق رکھنے والوں کے بارے میں فرمایا ہے:

﴿وَمَنْ يَتَوَلَّهُمْ مِنْكُمْ فَإِنَّهُ مِنْهُمْ﴾ (مائندہ آیت: ۵۱)

”تم میں سے جس نے اُن (اللہ کے نافرمان یہود و نصاریٰ) کے ساتھ دلی تعلق رکھا تو خود اس کا اپنا شمار بھی انہی میں سے ہوگا۔“

اس بات کی مزید وضاحت نبی اکرم ﷺ کی ایک دوسری حدیث شریف سے ہو جاتی ہے۔ ابوداؤد شریف میں حضرت سرہ بن جندب رضی اللہ عنہ سے مروی ہے کہ نبی ﷺ نے فرمایا:

((مَنْ جَامَعَ الْمُشْرِكَ وَسَكَنَ مَعَهُ فَإِنَّهُ مِثْلُهُ.)) (۸۶)

”جو کوئی (کفار و) مشرکین کے ساتھ اختلاط یا میل جول اور سکونت یا بود و باش رکھے، وہ خود بھی انہی جیسا ہوگا۔“

اس سے معلوم ہوا کہ ان کے ساتھ رہن رہن رکھنے والا بھی انہی کے حکم اور وعید میں آجاتا ہے۔ یہاں ہم اس بات کی طرف توجہ مبذول کر دانا چاہتے ہیں

(۸۶) ابوداؤد ۲۷۸۷، سلسلۃ الأحادیث الصحیحۃ للألبانی ۲۳۳۰، صحیح الجامع

کہ ہمارے وہ احباب جو نہ اللہ کی خاطر محبت رکھتے ہیں، نہ اس کی خاطر نفرت کرتے ہیں۔ بلکہ محض چند دنیوی مفادات کے پیش نظر اپنی بود و باش، میل جول، کھانا پینا اور رہن سہن غیر مسلموں کے ساتھ رکھتے ہیں، وہ اس حدیثِ رسول ﷺ کے آئینہ میں اپنا چہرہ دیکھ لیں اور اپنے کردار کے اس کمزور پہلو کی اصلاح کر لیں۔ تاکہ کہیں ایسا نہ ہو کہ قیامت کے دن جب بنی آدم کو حساب کتاب کے لیے اٹھایا جائے تو ان کا حشر بھی انہیں کے ساتھ ہو۔ اَعَاذَنَا اللَّهُ مِنْهُ

یہ امر واقع ہے کہ ہمارے بعض مسلمان محض معمولی دنیوی اغراض اور قطعی گھٹھیا قسم کے مقاصد کی خاطر بعض غیر مسلم قوموں سے دوستانہ راہ و رسم رکھتے ہیں۔ مثلاً:

بعض لوگ انگریزوں سے صاحبِ سلام رکھتے ہیں اور بعض سکھوں کے ساتھ میل جول اور مراسم پیدا کر لیتے ہیں اور اغراض و مقاصد کی فہرست انتہائی مختصر بلکہ صرف دو حرفی،، مفت شراب،، ہوتی ہے۔ ایک چیز جو پہلے ہی قرآن و سنت کی رو سے حرام ہے اس کے حصول کے لیے دوسرے حرام کام کا بھی ارتکاب، اور پھر یہ سلسلہ حرام در حرام چل نکلتا ہے۔

ایسے ہی بعض لوگ غیر مسلموں کے ساتھ رہن سہن کے علاوہ مل کر کھانا پینا بھی کرتے ہیں، ایک ہنڈیا اور مشترکہ برتن اور ایک ہی دسترخوان، جو کہ وسعتِ ظرفی نہیں بلکہ ناشائستگی و بدتہذیبی اور ارشادِ نبوی ﷺ کی نافرمانی ہے۔ اور بڑا ہو ملکی و لسانی اور وطنی و نسلی تعصب کا جو یہ کام کرواتا ہے کہ اپنے ملک و قوم کے کافر کو تو اپنے ساتھ رکھنا منظور ہے، دوسری قوم و ملک کے مسلمان کو بھی روم میٹ

بنانا گوارہ نہیں کیا جاتا جو انتہائی پست ذہنیت کی علامت ہے۔

سورہ بقرہ کی آیت ۲۸ میں کفار سے عدمِ موالات کی تاکید کرنے کے بعد

فرمایا کہ:

”اللہ تعالیٰ تمہیں اپنی ذاتِ عظیم سے ڈراتا ہے۔“

ایسا نہ ہو کہ چند روزہ اغراض و مقاصد کی خاطر موالاتِ کفار میں مبتلا

ہو کر اللہ کو ناراض کر بیٹھو۔ اور چونکہ موالات کا تعلق دل سے ہے اور دل کا

حال اللہ تعالیٰ کے سوا کوئی نہیں جانتا۔ اس لیے ہو سکتا ہے کہ کوئی شخص حقیقت

اور واقع میں تو کفار کی محبت میں مبتلا ہو، مگر زبانی انکار کرے۔ لہذا آیت ۲۹

میں فرمایا:

﴿قُلْ إِنْ تَخَفُوا مَا فِي صُدُورِكُمْ أَوْ تُبْدُوهُ يَعْلَمَهُ اللَّهُ،

وَيَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ عَلَىٰ كُلِّ

شَيْءٍ قَدِيرٌ﴾

”کہہ دیجئے (اے میرے پیغمبر ﷺ!) تم اپنے دل کی بات چھپا دیا

ظاہر کرو اللہ تعالیٰ تو اسے بہر حال جانتا ہی ہے۔ اور جو کچھ ارض و سماء

میں ہے، اسے سب معلوم ہے۔ اور اللہ ہر چیز پر قادر ہے۔“

کفار و مشرکین کی تقلید و پیروی

احکام الہی کی بنیاد پر یہ مسئلہ طے ہو جانے کے بعد کہ کفار و مشرکین کے ساتھ موالات منع ہے۔ اس بات کا فیصلہ کرنا بہت آسان ہو جاتا ہے کہ ان (کفار و مشرکین) کی عادات و اطوار، گفتار و کردار، خوراک و پوشاک اور خورد و نوش کے انداز کی پیروی کرنا کیونکر جائز ہو سکتا ہے؟ یہ سب امور بھی یقینی طور پر ناجائز اور قطعی منع ہیں۔ اور اہل علم نے قرآن و سنت کے دلائل کی بناء پر کفار کی تقلید و پیروی کو گناہ کبیرہ شمار کیا ہے۔ (۸۷)

کیونکہ قرآن کریم کی سورہ جاثیہ آیت ۱۸ میں اللہ تعالیٰ نے اپنے محبوب پیغمبر ﷺ سے خطاب کرتے ہوئے فرمایا ہے:

﴿ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ ۝﴾

” (اے میرے نبی ﷺ!) ہم نے آپ (ﷺ) کو دین کے معاملہ میں ایک شریعت پر قائم کیا ہے لہذا آپ (ﷺ) اسی پر چلیں اور ان لوگوں کی خواہشات کی پیروی نہ کریں جو علم نہیں رکھتے۔“

اس آیت میں ﴿الَّذِينَ لَا يَعْلَمُونَ﴾ سے مراد مشرکین لیے ہیں اور حضرت ابن عباس رضی اللہ عنہما سے یہود بنی قریظہ و بنی نضیر بھی منقول ہیں۔ (۸۸)

علامہ ابن الجوزی نے اس آیت کے شان نزول میں لکھا ہے:

(۸۷) تطہیر المجتمعات ۲۹۵-۲۹۹۔

(۸۸) قرطبی ۱۶۴/۱۶/۸۔

”جب کفار قریش نے نبی ﷺ کو آبائی دین کی طرف لوٹ آنے کی دعوت دی تو یہ آیت نازل ہوئی۔ اور ﴿الذین لا یعلمون﴾ کی تفسیر کفار و مشرکین کی ہے۔“

علامہ آلوسی نے روح المعانی میں مذکورہ بالا تفسیر کے ساتھ ہی اس سے مراد ”جاہل و گمراہ“ لوگ بیان کیے ہیں۔
امام ابن جریر طبری نے بھی ان سے حق و باطل کو نہ جاننے والے جاہل لوگ مراد لیے ہیں۔^(۸۹)

﴿اللہ! اے اللہ تعالیٰ نے تو ہمیں ان لوگوں کی عادات و اطوار اور ان کے طریقہ پر نہ چلنے کی دعائیں مانگنے کا حکم فرمایا ہے۔ ہم ہر رکعت میں قبلہ رو ہو کر سورہ فاتحہ میں دعا کرتے ہیں:

﴿إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ

عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ۝﴾

”اے اللہ! ہمیں سیدھا راستہ دکھا۔ ان لوگوں کا راستہ جن پر تو نے انعام فرمایا، جو معتبوب نہیں ہوئے اور جو بھٹکے ہوئے نہیں ہیں۔“

مفسرین کرام نے ان آخری الفاظ کی تفسیر میں لکھا ہے کہ معتبوب و غضوب سے مراد قوم یہود اور ضالین سے مراد نصاریٰ یعنی عیسائی ہیں۔^(۹۰)

”مستدرک حاکم میں ہے کہ نبی ﷺ نے فرمایا:

((هٰذِیْنَا مُخَالِفٌ لِهٰذِیْهِمْ.))

(۸۹) زاد المسیر ۷/۳۶۰ وحاشیہ زاد المسیر ۷/۳۶۰۔

(۹۰) تفصیل کے لیے دیکھیے اس کثیر اُردو ۱/۴۵-۴۶۔

”ہمارا طور طریقہ ان (یہود و نصاریٰ) کے طور طریقے کے مخالف ہے۔“

غیر مسلموں کے طور طریقے اپنانے والوں کو اس فعل کا انجام بتاتے ہوئے نبی کریم ﷺ نے فرمایا ہے کہ غیروں کی مشابہت اختیار کرنے کا طریقہ یہ ہوگا کہ تمہارا شمار بھی انہی میں سے ہو جائے گا۔ جیسا کہ ابو داؤد اور صحیح ابن حبان میں ارشادِ نبوی ﷺ ہے:

((مَنْ تَشَبَهَ بِقَوْمٍ فَهُوَ مِنْهُمْ.)) (۹۱)

”جس نے کسی قوم کی مشابہت کی وہ انہی میں سے ہے۔“ (۹۲)

غیروں کی تقلید سے منع کرنے کی حکمت:

غیروں کی تقلید و پیروی اور مشابہت سے منع کرنے کی حکمت یہ ہے کہ عادات و اطوار اور خوراک و پوشاک کے ظاہری امور میں مشابہت اختیار کرنے سے باطنی امور پر بھی اثر پڑتا ہے اور ان میں بھی یکسانیت آجانا شروع ہو جاتی ہے اور یہ عمل غیر ارادی طور پر از خود انجام پا جاتا ہے۔ اور جس طرح احساس و تجربہ کی رو سے یہ ایک ناقابل تردید حقیقت ہے کہ باطنی محبت سے

(۹۱) اس حدیث کو علامہ البانی نے صحیح کہا ہے۔ صحیح ابی داؤد حدیث

۳۴۰۱، صحیح الجامع ۶۱۴۹۔ والارواء حدیث ۱۲۶۹، اور اس

موضوع کی مزید تشریح کے لیے ”فتاویٰ اہل حدیث“ ملاحظہ فرمائیں۔

(۹۲) علامہ احمد حسن دہلوی نے لکھا ہے کہ اس کی سند میں ضعف پایا جاتا ہے مگر اس کے شواہد

موجود ہیں۔ مثلاً: مسند ابی یعلیٰ میں ابن مسعود ص سے مروی ہے ((مَنْ رَضِيَ عَمَلَ

قَوْمٍ كَانَ مِنْهُمْ)) ”جو کسی قوم کے کسی کام سے راضی ہو وہ انہی میں سے

ہے۔“ (حاشیہ الدہلوی علیٰ بلوغ المرام ۲/۳۷۸)

ظاہری مشابہت آہی جاتی ہے۔ ایسے ہی اس کے برعکس ظاہری مشابہت کا رنگ باطنی محبت کی شکل اختیار کر جاتا ہے۔ اسی عظیم حکمت کے پیش نظر رسولِ رحمت ﷺ نے غیر مسلم اقوام کی مشابہت سے منع فرمایا ہے تاکہ ان کا رنگ غالب نہ آجائے۔

مگر بُرا ہو اس اندھا دُھند تقلیدِ مغرب کا کہ قرآن و سنت کی ان واضح تصریحات کے باوجود بھی وہ پھیل رہی ہے۔ یہود و نصاریٰ اور مجوس و مشرکین کی تمام عادات ایک ایک کر کے مُسلم معاشرے میں سرایت کر رہی ہیں، اور اس سارے عمل کے پیچھے یہودی لابی اور کرپشن مشنری کا باقاعدہ ہاتھ ہے۔ جو خفیہ اور غیر محسوس انداز میں سرگرم عمل ہیں۔

حد تو یہ ہے کہ آج ان فتنہ انگیز عادات و اطوار اور فیشنوں کا پرچار کرنے والے صرف کفار ہی نہیں، بلکہ ایسے مسلم نوجوان بھی ہیں جو علم و فن کے حصول کے لیے مغربی ممالک کا سفر کرتے ہیں۔ اور آتے ہوئے جہاں ہاتھوں میں علمی ڈگریاں لاتے ہیں، وہیں اپنے ذہنوں میں تقلیدِ مغرب کا میٹھا زہر بھی لیے چلے آتے ہیں۔ سامراجی طاقتوں اور ہمارے ان اپنوں کی مہر بانیوں کا ہی نتیجہ ہے کہ آج کہیں کہیں مشرق کی فضاؤں پر بھی مغرب کا دھوکہ ہوتا ہے۔ اور مسلم و کافر کا فرق ناپید ہوتا جا رہا ہے۔

کفار و مشرکین کی تقلید و پیروی کی چند مثالیں:

بنی اسرائیل (یہود و نصاریٰ) کی بد اعمالیوں کی وجہ سے قرآن کریم کے بے شمار مقامات پر ان کی مذمت کی گئی ہے تاکہ اہل اسلام اس سے عبرت حاصل کریں، اور ان کی عادات کو اختیار نہ کریں، لیکن قرآن کریم کی مخاطبِ اُمّتِ اسلامیہ کے افراد نے یہود و نصاریٰ کی مذمت سے عبرت پکڑنے کی بجائے انہی

کے اطوار و افعال کو اختیار کر لیا ہے۔ اور ان کی اندھنی تقلید کیے چلے جا رہے ہیں۔ حتیٰ کہ دینی، اخلاقی، معاشی، معاشرتی، کون شعبہ حیات ایسا نہیں جس میں ان کفار کی پیروی نہ کی جا رہی ہو۔

① شرک و بت پرستی:

پچھلی قوموں میں شرک و بت پرستی پائی جاتی تھی۔ آج مسلمانوں میں بھی عبادتِ الہی کے ساتھ ساتھ مختلف قسم کی کئی اور ,,پرستیوں,, نے قدم جمالیے ہیں۔ ان میں بت پرستی تھی تو ہمارے یہاں قبر پرستی ہے۔ وہ اپنے احبار و رہبان کی عبادت یا پیشوا پرستی میں مبتلا تھے۔ تو ہمارے یہاں اسی کا متبادل پیر پرستی کی شکل میں موجود ہے۔ ہمارے احباب نے اپنے پیروں اور ولیوں کو ”خدائی“ اختیار سونپ رکھے ہیں اور ان کی قبروں کی پرستش کی جاتی ہے۔ علامہ اقبالؒ نے اپنی قوم کی اس تپلی حالت کے پیش نظر اللہ کے حضور دستِ بدعا ہو کر کہا تھا:

عطاء کر دے انہیں یا رب بصارت بھی بصیرت بھی

مسلمان جا کے لٹتے ہیں سوادِ خانقاہی میں

حقیقت یہی ہے کہ کم از کم عقیدہٴ توحید تو ہم خانقاہوں پر ہی جا کے لٹھا رہے ہیں۔ نذریں ان کے لیے مانی جاتی ہیں، جبکہ غیر اللہ کے نام کی نذر ماننا شرک ہے، قبروں کا طواف کیا جاتا ہے۔ مزاروں پر جانور ذبح کیے جاتے ہیں، قسمیں انہی کی کھائی جاتی ہیں، اور مشکل کے وقت فریاد انہی سے کی جاتی ہے۔ جبکہ یہ تمام شرکیہ امور ہیں۔ (۹۳)

(۹۳) ان امور کی تفصیلات با دلائل ہم اپنی کتاب ,,قبولیت عمل کی شرائط“ کے ضمن میں ذکر کر چکے ہیں۔ اور یہ کتاب پاکستان اور اب ہندوستان میں بھی چھپ چکی ہے۔ ذلّٰلہ
:الْحَمْدُ عَلٰی ذٰلِكَ۔

جہاں شرک آ گیا وہاں سے توحید کی دولت اُٹھ گئی اور جو گوہر توحید سے تھی دست ہو گیا وہ سمجھ لے کہ اس کا سبھی کچھ لٹ گیا۔

② بے پردگی اور مردوزن میں اختلاط:

اس خالص دینی پہلو کی مختصر روئیداد کے بعد اب دیگر شعبوں پر بھی سرسری نظر ڈال لیں۔ کفار نے اپنے تعلیمی، تجارتی اور حکومتی اداروں میں مردوزن کے بے حجاب اختلاط اور میل جول کو رواج دیا۔ اب ہمارے یہاں بھی ہے۔ انہوں نے ایجوکیشن یا مخلوط تعلیم شروع کی، ہم نے بھی کر دی، ان کی عورتوں سے بے پردگی مسلمان عورتوں میں بھی آچکی ہے۔ یہودی اور دیگر غیر مسلم عورتیں پتلونیں اور شرٹھیں پہن کر بے پردہ بازار میں نکلتی ہیں۔ یہ عادت جو ان کی مسلمان بیٹھی میں بھی آگئی ہے۔ وہ منی سکرٹ پہنتی ہیں تو یہ اب یہاں بھی مقبول ہو رہی ہے۔

ہندو مرد اپنے انداز کا تہبند باندھتے آرہے ہیں جس کا نچلا درمیانی حصہ پکڑ کر وہ لوگ اسے ازار بند کی جگہ سے باندھ دیتے ہیں۔ اب اسی سے ملتی جلتی شلوار قمیص (دھوتی کرّتی) مسلم عورتوں میں بھی رواج پا رہی ہے۔

الغرض فیشن یا نقالی کی بھی کوئی حد ہے کہ اب اگر آپ کسی کو ذاتی طور پر جانتے نہیں ہیں تو مسلم و غیر مسلم کا فرق نہیں کر سکیں گے۔

③ کھانا کھانے کا حیوانی انداز:

مغرب کے یہود و نصاریٰ نے ٹھیلوں کے گرد گھومتے پھرتے اور کھڑے کھڑے کھانا کھانے کا حیوانی انداز اپنایا، جسے بے سسٹم کہا جاتا ہے۔ حالانکہ بفیلو سسٹم کہا جانا چاہیے تھا۔ مغرب کے ذہنی غلاموں نے اپنے یورپی آقاؤں کی اس روایت کو بھی بصد احسان قبول کیا۔

④ بائیں ہاتھ سے کھانا کھانا:

یہودی نے دیکھا کہ مسلمانوں کا نبی (ﷺ) دائیں ہاتھ سے کھانے اور پینے کی تعلیم دیتا ہے اور بائیں ہاتھ سے خورد و نوش کو شیطان کی صفت قرار دیتا ہے۔ جیسا کہ مسلم، ابوداؤد اور ترمذی میں ارشاد رسالت مآب ﷺ ہے:

((إِذَا أَكَلَ أَحَدُكُمْ فَلْيَأْكُلْ بِيَمِينِهِ، وَإِذَا شَرِبَ فَلْيَشْرَبْ بِيَمِينِهِ، فَإِنَّ الشَّيْطَانَ يَأْكُلُ بِشِمَالِهِ وَيَشْرَبُ بِشِمَالِهِ)) (۹۳)

”تم میں سے جب کوئی کھائے تو دائیں ہاتھ سے کھائے، اور جب پیئے تو دائیں ہاتھ سے پیئے۔ بے شک شیطان بائیں ہاتھ سے کھاتا اور بائیں سے ہی پیتا ہے۔“

جب یہودی نے دیکھا کہ مسلمانوں کے رسول (ﷺ) نے بائیں ہاتھ سے کھانے اور پینے کو شیطانی فعل قرار دیا ہے تو اس نے ایسی ایسی چالیں چلیں کہ مسلمان شیطانی فعل کا ارتکاب بھی کرے اور اسے محسوس بھی نہ ہو۔

آپ ذرا چھری کا ٹھٹھے سے کھانا کھانے والوں کو دیکھ لیں، ایک چیز کو دائیں ہاتھ سے کاٹھیں گے تو بائیں ہاتھ سے کھالیں گے۔ ایک چیز دائیں سے پکڑ کر منہ تک پہنچائیں گے تو دوسری کو بائیں کے ذریعے نوالہ بنا لیں گے۔ بائیں ہاتھ میں گلاس لے کر پانی پینا عام مشاہدے میں آتا رہتا ہے۔ (۹۵)

(۹۴) مسلم مع نووی ۱۳/۱۹۱، صحیح ابی داؤد حدیث ۳۲۰۹، صحیح سنن الترمذی ۱۴۷۰، وابن ماجہ ۳۲۶۶، الموطأ مع شرحه المسوی ۵۴۵ طبع

دار الکتب العلمیہ، صحیح الجامع ۳۸۴، والصحیحہ ۱۲۳۶۔

(۹۵) بائیں ہاتھ پر گھڑی باندھنا بھی یہودی چال ہی معلوم ہوتی ہے۔ واللہ اعلم۔ ورنہ چاہیے تو یہ تھا کہ گھڑی دائیں ہاتھ کی کلائی پر باندھی جاتی اور انگوٹھی بھی دائیں ہاتھ کی انگلی میں ہی پہنی جاتی۔ اور معروف سنت رسول ﷺ کا تقاضا بھی یہی ہے۔ (ارشاد الحق)۔

بعض چائے پینے والوں کو بھی دیکھ لیں جو لوگ گپ اور پرچ استعمال کرتے ہیں ان کے دائیں ہاتھ میں کپ ہوتا ہے۔ جس سے انڈیلتے ہیں اور بائیں ہاتھ میں پرچ ہوتی ہے جس سے پیتے ہیں۔ اِلَّا مَانَاَ اللّٰہ

⑤ کتے پالنے کا رواج:

کفار نے چھوٹی نسل کے کتے پالنے کو رواج دیا، انہیں اپنے ساتھ کھلایا پلایا، پُوجا چاٹھا، گدوں پر سلایا، اور اُن کا شادی بیاہ بھی کیا۔ (۹۶)

(۹۶) لاہور سے شائع ہونے والے سات مارچ ۱۹۸۹ء کے روزنامہ جنگ میں یہ خبر شائع ہوئی:، ترقی یافتہ یورپی معاشرہ،، ۲۱ سالہ نوجوان نے اپنی کتیا سے شادی رچالی۔ جس کا متن من و عن شائع کیا جاتا ہے:

،، لاہور (نیوز ڈیسک) یورپ کے ترقی یافتہ معاشرے میں ایک ۲۱ سالہ نوجوان نے اپنی کتیا سے شادی رچالی دو لہا کا نام،، مارک شیڈ،، اور دلہن جو اعلیٰ نسل کی کتیا ہے کا نام ،، میکسی،، ہے۔ شادی کے دن مارک سیاہ رنگ کے سوٹ میں ملبوس اونچا ہیٹ پہنے ہوئے جبکہ اس نے اپنی بیوی (کتیا) کے گلے میں سفید رنگ کی پٹی ڈال رکھی تھی۔ شادی کی تقریب میں ۶۰ مہمانوں نے شرکت کی۔ مارک نے شادی کے بعد کتیا سے کہا کہ بے شک تم کتیا ہو لیکن میں تم سے محبت کرتا ہوں۔ مارک جو آئرس اور ڈیزائن کا طالب علم ہے اس نے کہا میں اپنی بیوی کی اتنی خدمت کروں گا جتنی ایک خاوند اپنی بیوی کی کرتا ہے۔

ایک انگریزی جریدے کے مطابق شادی کی دوسری تقریب مارک کے گھر واقع آکسفورڈ اسپکس میں ہوئی جس میں مارک کی والدہ دو بہنوں اور ایک بھائی نے مہمانوں کو خوش آمدید کہا۔ جب کتیا سے پوچھا گیا کہ کیا وہ مارک کو بحیثیت خاوند قبول کرتی ہے تو،، میکسی،، نے جواباً اپنا سر زمین پر جھکا لیا۔ جس پر تمام مہمانوں نے خوشی سے ناچنا اور گانا شروع کر دیا۔ ادھر مارک کے کالج کے پرنسپل نے اپنے ہونہار شاگرد کو مبارک باد دیتے ہوئے کہا کہ یہ دونوں کے درمیان بہترین رابطہ ہے۔ بتایا گیا ہے کہ مارک اپنی دلہن کے ساتھ ہنسی مومن منانے کے لیے ایک جزیرے پر چلا گیا ہے،،۔ یہ خبر کسی تبصرے یا تجزیے کی محتاج نہیں۔ بس مغرب کی اندھی تقلید کرنے والوں کو غور و فکر سے کام لینا چاہیے۔ (ارشاد)۔

مسلمانوں نے بھی آج ثابت کر دیا ہے کہ ہم بھی کسی سے کم نہیں ہیں۔ صحیح بخاری و مسلم میں مذکور ارشاد رسالت مآب ﷺ کی رو سے جس گھر میں کُتا اور کسی بھی جاندار کی تصویر لگی ہو، وہاں فرشتہ رحمت داخل نہیں ہوتا۔ چنانچہ ارشاد نبوی ﷺ ہے:

((لَا تَدْخُلُ الْمَلَائِكَةُ بَيْتًا فِيهِ كَلْبٌ وَلَا صُورَةٌ.)) (۹۷)

”فرشتے کسی ایسے گھر میں داخل نہیں ہوتے جس میں کتا یا تصویر ہو۔“

ابوداؤد کی روایت میں ((وَلَا جُنُبٌ)) (۹۸) کے الفاظ بھی موجود ہیں کہ ”جس گھر میں جنبی رہتا ہو اُس میں بھی فرشتے داخل نہیں ہوتے۔“ امام خطابی سے نقل کرتے ہوئے علامہ ذہبیؒ نے لکھا ہے:

”فرشتوں سے برکت و رحمت کے فرشتے مُراد ہیں، محافظ نہیں۔ کیونکہ وہ تو ہر حال میں بندوں کے ساتھ ہی رہتے ہیں۔ وہ جنبی ہو یا غیر جنبی۔“ (۹۹)

ہمارا حال آج یہ ہے کہ ہمارے یہاں کمروں کی دیواروں پر تصویریں آویزاں ہیں، اور بیگم یا صاحب کی گود میں کُتا بھی کھیل رہا ہوتا ہے۔ شاید دولت زیادہ ہو جانے کی وجہ سے وہ فرشتہ رحمت کی آمد ضروری نہیں سمجھتے۔

(۹۷) مختصر بخاری للالبانی حدیث ۱۳۹۰، صحیح ابی داؤد حدیث ۴۱۹۹، صحیح سنن الترمذی للالبانی ۲۲۴۸، صحیح نسائی ۴۹۴۵، ابن ماجہ ۳۶۴۹۔

(۹۸) سنن ابی داؤد حدیث رقم ۴۱۵۲۔
 (۹۹) جنبی سے مُراد وہ شخص ہے جو حالت جنابت میں غسل نہ کرے یا عادتاً اسے طویل مدت تک لیٹ کر دے۔ رہا وہ جنبی جو نماز کا وقت ہونے تک غسل میں تاخیر کرتا ہے۔ تو وہ یہاں مُراد نہیں ہے کیونکہ نماز تک تاخیر کرنا تو خود نبی کریم ﷺ سے ثابت ہے۔ (الکبائر للذہبی ص ۱۹۸) اور یہی بات علامہ ذہبیؒ نے بھی کہی ہے۔ دیکھیے الزواجر ۲/۳۳-۳۴ و صحیح الجامع ۷۲۶۲۔

⑥ یہود و نصاریٰ کی پیروی:

اس بارے میں ہم بس چند ارشاداتِ رسالت مآب ﷺ پر ہی اکتفاء کریں گے۔ چنانچہ صحیح بخاری کی حدیث میں نبی کریم ﷺ نے سچ ہی فرمایا ہے کہ اس وقت تک قیامت نہیں آئے گی جب تک کہ میری امت گذشتہ قوموں کی ہو یہو پیروی نہ کرے گی۔

بخاری شریف کی اس حدیث کے مکمل الفاظ یہ ہیں:

((لَا تَقُومُ السَّاعَةُ حَتَّى تَأْخُذَ أُمَّتِي بِأَخْذِ الْقُرُونِ قَبْلَهَا شَبْرًا بِشَبْرٍ وَذِرَاعًا بِذِرَاعٍ، فَقِيلَ: يَا رَسُولَ اللَّهِ (ﷺ) كَفَّارِسٍ وَرُومٍ؟ فَقَالَ: وَمَنِ النَّاسُ إِلَّا أَوْلَئِكَ.)) (۱۰۰)

”اس وقت تک قیامت نہیں آئے گی جب تک کہ میری امت گذشتہ قوموں کی ایک ایک باشت اور ایک ایک ہاتھ، یعنی ہو یہو پیروی نہ کرے گی، عرض کیا گیا: اے اللہ کے رسول! (ﷺ) کیا ایران و روم کی طرح؟ تو آپ ﷺ نے فرمایا: یہ نہیں تو اور کون لوگ ہیں؟“

ایسے ہی ارشادِ نبوی ﷺ ہے:

((لَتَبْعَنَّ سُنَنَ مَنْ كَانَ قَبْلَكُمْ شَبْرًا بِشَبْرٍ، وَذِرَاعًا بِذِرَاعٍ حَتَّى لَوْ دَخَلُوا فِي جُحْرِ ضَبِّ لَا تَبْعْتُمُوهُمْ، قُلْنَا يَا رَسُولَ اللَّهِ! الْيَهُودُ وَالنَّصَارَى؟ قَالَ فَمَنْ؟)) (۱۰۱)

”تم اپنے سے پہلے گزری ہوئی قوموں کی ایک ایک باشت اور ایک ایک ہاتھ یعنی ہو یہو پیروی کرو گے۔ یہاں تک کہ اگر وہ کسی گوہ کے سوراخ (پل) میں گھسے ہوں گے تو تم بھی ان کے پیچھے ہی چل پڑو گے۔ ہم (صحابہ کرام رضی اللہ عنہم) نے عرض کیا: اے اللہ کے

رسول ﷺ! کیا آپ ﷺ کی مراد یہود و نصاریٰ ہیں؟ آپ ﷺ نے فرمایا، اور کون؟“

ایک اور حدیث میں ہے:

((لَا تَقُومُ السَّاعَةُ حَتَّى تَعْبُدَ قَبَائِلَ مِنْ أُمَّتِي
الْأَوْثَانِ)) (۱۰۲)

”اس وقت تک قیامت قائم نہیں ہوگی جب تک کہ میری امت کے لوگ گروہ درگروہ بتوں کی پرستش نہ کرنے لگیں گے۔“

ترمذی شریف اور مستدرک حاکم میں ارشاد رسالت مآب ﷺ ہے:

((لَتَأْتِيَنَّ عَلَيَّ أُمَّتِي مَا أَتَىٰ عَلَىٰ بَنِي إِسْرَائِيلَ حَذْوَ النَّعْلِ
بِالنَّعْلِ حَتَّىٰ إِنْ كَانَ مِنْهُمْ مَنْ أَتَىٰ أُمَّةً عَلَانِيَةً لَّكَانَ فِي
أُمَّتِي مَنْ يَصْنَعُ ذَالِكَ)) (۱۰۳)

”میری امت پر بھی ہو یہ وہ وقت آئے گا جیسا کہ بنی اسرائیل پر آیا تھا۔ یہاں تک کہ ان میں سے اگر کسی نے اپنی ماں کے ساتھ کھلے عام بدکاری کی تو میری امت میں سے بھی بعض ایسا ہی کریں گے۔“

ان ارشادات نبویہ ﷺ کو پڑھیں اور پھر ہم اپنا جائزہ لیں کہ ہم کدھر اور کہاں جا رہے ہیں؟ ہمارا حال تو یہ ہے کہ یہود و نصاریٰ کی پیروی میں کیے گئے ان افعال کو (جو پیچھے ذکر کیے گئے ہیں) کسی نہ کسی طرح جائز قرار دینے کے لیے سواٹھی سیدھی دلیلیں تراشی جاتی ہیں۔

بقبول اقبال:

آہ! محکومی و تقلیدی و زوالی تحقیق
خود بدلتے نہیں قرآن کو بدل دیتے ہیں

(۱۰۲) صحیح سنن ابی داؤد ۳۵۷۷۔

(۱۰۳) سنن ترمذی ۲۶۴۱، فی کتاب الایمان، والحاکم ۱/۱۲۹۔

حیوانات و پرندے اور ان کا جھوٹا

بنی آدم میں سے مسلم و غیر مسلم، اور غیر مسلموں میں اہل کتاب یہود و نصاریٰ اور غیر اہل کتاب کفار و مشرکین کے جھوٹے کے بارے میں تین اقوال، ان کے دلائل اور جائزہ اور پھر کفار و مسلمین کے باہمی تعلقات کے اس موضوع کے آخر میں اب آئیے دیکھیں کہ حیوانوں اور پرندوں کے جھوٹے کا کیا حکم ہے؟

اس سلسلہ میں پہلی بات تو یہ ہے کہ حیوانات اور پرندے دو قسموں کے ہوتے ہیں:

(الف) ایک وہ جو ماکول اللحم ہیں کہ جن کا گوشت حلال اور کھایا جاتا ہے۔ مثلاً بھیڑ، بکری، گائے، بھینس اور اونٹ وغیرہ اور پرندوں میں سے چڑیا، کبوتر اور مرغی وغیرہ۔

(ب) دوسرے وہ جن کا گوشت نہیں کھایا جاتا، جیسے گدھا، خچر اور چیل وغیرہ۔

حلال جانوروں کا جھوٹا

ان میں سے پہلی قسم کے جو جانور اور پرندے ہیں، ان کا جھوٹا تو تمام ائمہ و فقہاء کے نزدیک بالاتفاق پاک و طاہر اور مطہر ہے۔ اور ان کے جھوٹے سے غسل و وضو کیا جاسکتا ہے۔

چنانچہ امام ابن المذہب فرماتے ہیں:

(أَجْمَعَ أَهْلُ الْعِلْمِ عَلَى أَنَّ سُورَ مَا يُؤْكَلُ لَحْمُهُ يَجُوزُ

شُرْبُهُ وَالْوُضُوءُ بِهِ. (۱۰۴)

”اہل علم کا اس پر اجماع ہے کہ جن (جانوروں اور پرندوں) کا گوشت کھایا جاتا ہے۔ ان کا ٹھوٹھا پاک ہے جسے پیا جاسکتا ہے اور اُس سے وضو بھی کیا سکتا ہے۔“

امام ابن حزم رحمہ اللہ المحلی میں لکھتے ہیں:

(كُلُّ مَا يُؤْكَلُ لَحْمُهُ فَلَا خِلَافَ فِي أَنَّهُ طَاهِرٌ.)

”ہر وہ جانور جس کا گوشت کھایا جاتا ہے، اس کے بارے میں کوئی اختلاف نہیں کہ وہ طاہر ہے۔“

سورہ اعراف آیت ۱۵۷ میں نبی کریم ﷺ کے بارے ارشادِ الہی ہے:

﴿وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ﴾

”اور آپ (ﷺ) ان کے لیے تمام پاکیزہ چیزیں حلال کرتے ہیں۔

اور خبیث و ناپاک چیزیں ان پر حرام کرتے ہیں۔“

تھوڑا آگے چل کر وہ لکھتے ہیں:

(فَكُلُّ حَلَالٍ هُوَ طَيْبٌ وَالطَّيِّبُ لَا يَكُونُ نَجَسًا بَلْ هُوَ طَاهِرٌ.) (۱۰۵)

”ہر حلال چیز پاکیزہ ہے، اور پاکیزہ نجس نہیں ہوتی۔ بلکہ طاہر ہوتی ہے۔“

یہ تو متفق علیہ اور اجماعی مسئلہ ہے۔ (۱۰۶)

(۱۰۴) بحوالہ المغنی لابن قدامہ ۱/۷۰۔

(۱۰۵) المحلی لابن حزم ۱/۱۲۹۔

غیر ماکول اللحم کا جھوٹا

دوسری قسم کے جانور اور پرندے وہ ہیں جن کا گوشت نہیں کھایا جاتا۔ ان کے بارے میں اہل علم کے دو قول ہیں:

پہلا قول:

پہلا قول یہ ہے کہ (خنزیر اور کتے کے جھوٹے کو چھوڑ کر) خنجر، گدھے، جنگلی جانوروں یا درندوں اور شکاری پرندوں کا جھوٹا بھی پاک ہوتا ہے اور وہ طاہر ہی نہیں بلکہ مطہر بھی ہے۔

پہلی دلیل: اس کی پہلی دلیل مسند امام شافعی، سنن دارقطنی اور المعرفة بیہقی کی وہ حدیث ہے جس میں ہے کہ نبی ﷺ سے پوچھا گیا:

((أَتَوْضَأُ بِمَا أَفْضَلَتِ الْحُمْرُ؟))

”کیا ہم گدھوں کے بچے ہوئے (جھوٹے) پانی سے وضو کر لیا کریں؟“

((قَالَ نَعَمْ وَبِمَا أَفْضَلَتِ السَّبَاعُ كُلَّهَا.)) (۱۰۷)

”فرمایا: ہاں، اور دوسرے تمام جنگلی جانوروں کے جھوٹے

(۱۰۶) لیکن جلالہ کے بارے میں اختلاف ہے۔ اور جلالہ اس حلال جانور (مرغی)۔ بھینر وغیرہ) کو کہا جاتا ہے جس کی غالب غذا نجاست ہو، اسے بعض نے نجس، اور بعض نے طاہر قرار دیا ہے۔ (المغنی ۷۰/۱) اور صحیح یہی ہے کہ یہ طاہر ہے۔ البتہ اسے ذبح کرنے سے چند دن پہلے باندھ کر رکھا جائے۔ اور پاکیزہ چارہ، دانہ دیا جائے۔ اور یہ بھی تب ہے جبکہ نجاست خوری سے اس کے گوشت کے بدبودار ہو چکنے کا خدشہ ہو۔ اور اگر ایسا نہ ہو تو پھر اسے بغیر باندھے رکھ کر ذبح کیا جاسکتا ہے۔

سے بھی۔“

امام بیہقی فرماتے ہیں کہ اس حدیث کی اسناد اتنی ہیں کہ اگر ان کو ملایا جائے تو وہ کافی قوت اختیار کر جاتی ہیں۔

دوسری دلیل: دوسری دلیل دارقطنی کی وہ حدیث ہے جس میں ہے کہ نبی ﷺ ایک سفر میں تھے کہ راستے میں ایک آدمی کو ایک بڑے حوض پر بیٹھے پایا۔ حضرت عمر فاروق رضی اللہ عنہ نے اس شخص سے پوچھا:

((أَوْلَعْتَ السِّبَاعَ عَلَيْكَ اللَّيْلَةَ فِي مِقْرَاتِكَ؟))

”کیا رات کے وقت جنگلی جانوروں نے تیرے حوض میں منہ ڈالا ہے؟“

تو حوض والے شخص سے کہا گیا:

((يَا صَاحِبَ الْمِقْرَاءَةِ! لَا تُخْبِرُهُ هَذَا مُتَكَلِّفٌ لَهَا مَا حَمَلَتْ فِي بَطُونِهَا وَلَنَا مَا بَقِيَ شَرَابٍ وَطَهُورٍ.)) (۱۰۸)

”اے حوض والے! اس کو کچھ مت بتاؤ، یہ تکلف سے کام لے رہا ہے۔ جنگلی جانور اپنے پیٹوں میں جو پانی لے گئے وہ ان کا ہو گیا۔ اور جو بیچ گیا وہ ہمارے لیے پینے کا پانی ہے اور پاک کرنے والا (وضوء کرنے کے لائق) ہے۔“

(۱۰۷) نیل الاوطار ۱/۳۶، فقہ السنۃ ۱/۲۱، امام نووی اور شیخ البانی نے اسے

ضعیف قرار دیا ہے۔ (تمام المنۃ ص ۴۷)۔

(۱۰۸) اس حدیث کو حافظ ابن حجر نے التلخیص میں، امام شوکانی نے

السیل الجرار میں، اور علامہ البانی نے بھی ضعیف قرار دیا ہے۔ تمام المنۃ ص

تیسری دلیل: ان کی تیسری دلیل وہ اثرِ فاروقی ہے جو کہ موطاً امام مالک میں ہے جس میں ہے کہ حضرت عمر فاروق رضی اللہ عنہ ایک قافلے کے ساتھ نکلے جس میں حضرت عمر و بن عاص رضی اللہ عنہ بھی تھے۔ ایک حوض پر پہنچے تو حضرت عمر و صنے حوض والے سے پوچھا:

((هَلْ تَرِدُ حَوْضَكَ السَّبَاعُ؟))

”کیا تمہارے اس حوض سے جنگلی درندے پانی پیتے ہیں؟“

تو حضرت عمر فاروق رضی اللہ عنہ نے فرمایا:

((لَا تُخْبِرُنَا! فَإِنَّا نَرِدُ عَلَى السَّبَاعِ وَتَرِدُ عَلَيْنَا.)) (۱۰۹)

”ہمیں کچھ مت بتاؤ، ہم ان کے بعد پیتے ہیں۔ اور وہ ہمارے

بعد۔“ (۱۱۰)

حضرت عمر فاروق رضی اللہ عنہ کا یہ ارشاد یقیناً نبی صلی اللہ علیہ وسلم سے جنگلی جانوروں کے جھوٹے کے بارے میں پاک ہونے کا ذکر سن چکنے کی بنیاد پر ہوگا۔ کیونکہ دارقطنی والی حدیث میں دورانِ سفر وہ بھی ساتھ تھے، بلکہ انہیں ہی ”تکلف سے کام لینے والا“ فرماتے ہوئے آپ صلی اللہ علیہ وسلم نے حوض والے کو جنگلی جانوروں کی آمد و رفت کے بارے میں کچھ بتانے سے منع فرمادیا تھا اور ایسے حوض کے پانی کو پاک قرار دیا تھا۔

دارقطنی کی حدیث سے یہ بھی معلوم ہوا کہ آپ صلی اللہ علیہ وسلم نے حوض والے کو کچھ بتانے سے اس لیے منع فرمادیا تھا کہ اس کا فائدہ بھی کچھ نہیں، کیونکہ جانور آئے ہوں یا نہ آئے ہوں، وہ پانی پاک ہے۔

(۱۰۹) موطاً امام مالک مع شرحه المسوی ۱/۹۳۔

(۱۱۰) یہ اثرِ فاروقی بھی ضعیف ہے۔ تمام المنہ ص ۴۹۔

چوتھی دلیل: چوتھی دلیل جو پتھر اور گدھے کے بارے میں خاص ذکر کی گئی ہے کہ نبی ﷺ اور آپ ﷺ کے صحابہ کرام رضی اللہ عنہم ان کی سواری کیا کرتے تھے۔ اگر نجس ہوتے اور ان کا پسینہ و لعاب نجس ہوتے تو آپ ﷺ نے بیان فرمایا ہوتا۔ مگر ایسا نہیں ہے۔

یہ امام مالک اور امام شافعی رحمہما اللہ کا مسلک ہے۔ حضرت عمر اور جابر رضی اللہ عنہما سے اسی کی روایت ملتی ہے۔ تابعین میں سے امام حسن بصری، عطاء، زہری اور امام ابن الممنذر نے بھی ان کے جھوٹے کو استعمال میں لانے اور اس سے وضو کرنے کی اجازت دی ہے۔ (۱۱۱)

دوسرا قول:

ان کے بارے میں دوسرا قول یہ ہے کہ ان کا جھوٹا ناپاک ہے۔ اور ایک روایت کے مطابق اگر صرف ان جانوروں کا جھوٹا پانی ہی موجود ہو اور اس سے وضو کرے تو ساتھ ہی تیمم بھی کر لے۔ یہ ایک روایت میں امام ابوحنیفہ، ایک روایت میں امام احمد سے، اور سفیان ثوری رحمہم اللہ سے منقول ہے۔ امام ابن قدامہ، ان ائمہ کا یہ مسلک اور امام احمد کی دوسری روایت، اسی طرح امام ابوحنیفہ سے دوسری روایت ذکر کرنے کے بعد لکھتے ہیں:

”اس سے تو معلوم ہوتا ہے کہ ان جانوروں کا جھوٹا ان حضرات کے

نزدیک بھی نجس و ناپاک نہیں بلکہ ناپاک ہی تھا، ورنہ اس سے وضو

کرنے کی اجازت ہی نہ ہوتی صرف تیمم کا ہی کہتے۔“

بہر حال ان کا استدلال سنن اربعہ، مسند احمد، مسند شافعی، ابن حبان، ابن

خزیمہ، حاکم، دارقطنی اور بیہقی کی اس حدیث سے ہے جس میں ہے:

((إِذَا كَانَ الْمَاءُ قَلْتَيْنِ لَمْ يَحْمَلِ الْخَبَثَ)) (۱۱۲)
 ”اگر پانی دو منگے ہو جائے تو وہ پلیدی نہیں اٹھاتا (نجس نہیں ہوتا۔)“

اس سے وہ یوں استدلال کرتے ہیں کہ اگر ان کا جھوٹا پنا پاک ہوتا تو پھر آپ ﷺ دو منگوں کی تحدید نہ فرماتے۔ اور قول اول کے دلائل کے طور پر ذکر کی گئی احادیث کے بارے میں ان کا کہنا ہے کہ آپ ﷺ نے ان حوضوں کے پانی کو اس لیے پاک قرار دیا ہے کہ وہ زیادہ مقدار میں تھا۔ اور ان دونوں اقوال اور خصوصاً قول اول کے دلائل آپ کے سامنے ہیں۔ جبکہ حضرت عبداللہ بن عمر رضی اللہ عنہما اور امام حسن بصری، ابن سیرین، شععی، اوزاعی، حماد اور اسحاق بن راہویہ رحمہم اللہ گدھے کے جھوٹے کو ناپاک نہیں سمجھتے تھے۔ البتہ اسے مکڑ وہ قرار دیتے تھے۔ (۱۱۳)

امام ابن قدامہ، امام احمد کے مقلد معرُوف ہیں۔ مگر ان کے اجتہاد و اتباع سنت کا اندازہ اس سے کیا جاسکتا ہے کہ انہوں نے المغنی میں اپنے امام کی دو روایتیں نقل کرنے کے باوجود لکھا ہے:-

(وَالصَّحِيحُ عِنْدِي: طَهَارَةُ الْبُغْلِ وَالْحِمَارِ لِأَنَّ النَّبِيَّ ﷺ كَانَ يَرْكَبُهُمَا وَتُرْكَبُ فِي زَمَانِهِ وَفِي عَصْرِ الصَّحَابَةِ فَلَوْ كَانَ نَجْسًا لَبَيَّنَ النَّبِيُّ ﷺ ذَلِكَ لِأَنَّهُمَا

(۱۱۲) الفتح الرباني ۱/۲۱۶، صحيح ابى داؤد حديث: ۵۸، صحيح

الترمذى حديث ۵۷، صحيح النسائى حديث ۵۱، ابن ماجه ۵۱۷،

الموارد ۱۱۷- (ابن حبان) المنتقى مع النيل ۱/۲۰-

(۱۱۳) تفصيل کے لیے ملاحظہ فرمائیے: المغنی ۱/۶۶/۶۹-

مِمَّا لَا يُمْكِنُ التَّحْزُرَ مِنْهُمَا لِمُقْتِنِيهِمَا فَأُشْبَهَ

(السَّنُورِ) (۱۱۳)

”میرے نزدیک صحیح یہ ہے، کہ فخر اور گدھے کا جھوٹا پانی پاک ہے۔ اس لیے کہ نبی ﷺ نے ان پر سواری فرمائی ہے۔ آپ ﷺ کے زمانہ اور آپ ﷺ کے صحابہ کرام رضی اللہ عنہم کے دور میں ان پر سواری کی جاتی تھی۔ اگر وہ نجس ہوتے تو نبی ﷺ یہ ضرور بتا دیتے کیونکہ ان دونوں (کے سپنے) سے بچنا ممکن ہی نہیں ہے۔ پس یہ بلی کے مشابہ ہیں۔“

بلی کا جھوٹا:

بلی جو کہ نہ تو ماگول اللحم ہے اور نہ ہی جنگلی، بلکہ گھر میں عام پایا جانے والا جانور ہے اور اس کے گھروں میں بکثرت پائے جانے کی وجہ سے نبی اکرم ﷺ نے اسے گھر میں کام کاج کرنے والے خادموں سے تشبیہ دی ہے۔ اور اس کا جھوٹا پاک قرار دیا ہے۔

چنانچہ ایک حدیث ابوداؤد، ترمذی، نسائی، ابن ماجہ، مسند احمد و مسند شافعی، موطاً امام مالک اور بیہقی میں ہے جسے امام بخاری، عقیلی، ابن خزیمہ، ابن حبان، حاکم اور دارقطنی رحمہم اللہ نے صحیح قرار دیا ہے کہ حضرت ابوقنادہ رضی اللہ عنہ کی بہو کبشہ بنت کعب بن مالک بیان کرتی ہیں کہ (ان کے سسر) حضرت ابوقنادہ رضی اللہ عنہ ان کے یہاں تشریف لائے تو انہوں نے ان کے لیے وضو کا پانی ڈالا۔ اتنے میں ایک بلی آئی۔ اور اس پانی سے پینے لگی۔ حضرت ابوقنادہ رضی اللہ عنہ نے برتن اس بلی کی طرف ٹھیرا کر دیا۔ یہاں تک کہ اس نے پانی پی لیا۔ کبشہ کہتی ہیں کہ جب

انہوں نے مجھے تعجب سے دیکھتے ہوئے پایا تو کہنے لگے: ”اے میری بھتیجی! کیا تمہیں اس چیز پر تعجب ہو رہا ہے؟“ میں نے کہا: ہاں! تو انہوں نے کہا کہ نبی اکرم ﷺ نے فرمایا ہے:

((إِنَّهَا لَيْسَتْ بِنَجْسٍ، إِنَّهَا مِنَ الطَّوَّافِينَ عَلَيْكُمْ
وَ الطَّوَّافَاتِ.)) (۱۱۵)

”یہ بلی نجس نہیں ہے کہ یہ تو ان (خادم مردوں اور عورتوں) میں سے ہے جو ہر وقت تمہارے پاس آتے جاتے رہتے ہیں۔“

ابوداؤد و دارقطنی میں اس بات کی تائید دیگر روایات سے بھی ہوتی ہے۔ مگر وہ معتکلم فیہ ہیں۔ اور ان سے قطع نظر بھی کر لی جائے تو اس مذکورہ صحیح حدیث سے ہی پتہ چل جاتا ہے کہ بلی نجس نہیں۔ اور اس کا جھوٹا بھی نجس و ناپاک نہیں، بلکہ طاہر و مطہر ہے جس سے غسل و وضو جائز ہے۔

حضرت امام ابوحنیفہ رحمہ اللہ نے بلی کے جھوٹے کو ناپاک تو قرار نہیں دیا، البتہ مکڑ وہ کہا ہے اور ان کا استدلال مسند احمد و دارقطنی، مستدرک حاکم اور بیہقی کی ایک روایت سے ہے۔ جس میں بلی کو درندہ ((السِّنُورُ سَبْعٌ)) کہا گیا ہے کہ ”بلی ایک درندہ ہے“۔ اور ان کے نزدیک درندے کا جھوٹا ناپاک ہوتا ہے۔ مگر بلی کے معاملہ میں انہوں نے مزید تخفیف کی ہے، اسے نجس تو نہیں، محض مکڑ وہ کہا ہے۔ جبکہ کسی جانور کا محض درندہ ہونا اس کے جھوٹے کے ناپاک یا مکڑ وہ ہونے کو سترزم نہیں ہوتا۔ کیونکہ جو معتکلم فیہ احادیث گزری ہیں۔ ان سے واضح ہوتا

(۱۱۵) صحیح سنن ابی داؤد ۶۸، صحیح الترمذی ۸۰، صحیح النسائی ۶۶

وحدیث ۲۲۹، وابن ماجہ ۳۶۷۔ المنتقى مع النيل ۱/۳۵، صحیح

الجامع ۲۴۳۷،

ہے کہ درندے کے جھوٹے کو پاک قرار دیا گیا ہے۔

دوسری اہم بات یہ ہے کہ محدثین، کرام رحمہم اللہ کے نزدیک بلی کو درندہ قرار دینے والی روایت متکلم فیہ اور ضعیف ہونے کی وجہ سے ناقابل استدلال ہے، حتیٰ کہ خود معزوف حنفی محدث امام زیلعی رحمہ اللہ نے نصب الرایۃ فی تخریج احادیث ہدایہ میں اس حدیث کے طرق ذکر کیے ہیں۔ اور جس راوی عیسیٰ بن مسیب پر تمام روایات کا انحصار ہے، اس پر کلام کیا ہے اور دیگر محدثین نے بھی اسے ضعیف قرار دیا ہے۔ (۱۱۶)

اگر بالفرض اسے صحیح اور قابل استدلال بھی مان لیا جائے تب بھی کبشہ والی مذکورہ حدیث میں بلی کی تخصیص کر دی گئی ہے کہ اس کا جھوٹا پاک ہے۔ (۱۱۷)

امام ترمذی رحمہ اللہ نے حضرت ابوقادہ رضی اللہ عنہ والی حدیث کو حسن صحیح کہا ہے اور لکھا ہے کہ اکثر صحابہ کرام رضی اللہ عنہم اور تابعین، اکثر ائمہ، امام شافعی، احمد اور اسحاق بن راہویہ کا قول یہی ہے کہ بلی کے جھوٹے میں کوئی حرج نہیں۔ اور اس موضوع کے بارے میں صحیح ترین حدیث یہی حدیث ابوقادہ ہے۔ اور امام مالک نے بھی اس حدیث کو جید کہا، اور اسے دیگر تمام محدثین سے کامل تر نص سے ذکر کیا ہے۔ (۱۱۸)

امام مالک اور دیگر اہل مدینہ، لیث اور دیگر اہل مصر، اوزاعی اور دیگر اہل شام، ثوری اور دیگر اہل عراق: ابو یوسف، محمد، ابو ثور، ابو عبید، علقمہ، ابراہیم نخعی،

(۱۱۶) بحوالہ تحفة الأحوذی ۱/۳۱۰، المنتقى مع النيل ۱/۳۵، صحیح الجامع ۲۴۳۷۔

(۱۱۷) نیل الاوطار ۱/۳۶۔

(۱۱۸) ترمذی مع التحفة ۱/۳۱۰-۳۲۱۔

عطاء اور حسن بصری رحمہم اللہ بھی بلی کے جھوٹے کو پاک کہتے ہیں۔ (۱۱۹)

علامہ حافظ ابو عمر ابن عبد البر کہتے ہیں کہ متنازع فیہ اور اختلافی مسائل میں حجت صرف سنت رسول ﷺ ہی ہو سکتی ہے، اور بلی کے جھوٹے کے پاک ہونے کے بارے میں صحیح حدیث و سنت ثابت ہو چکی ہے۔ اور امام ابو حنیفہ کے سوا تمام فقہاء امصار کا اسی حدیث پر اعتماد ہے۔ اور امام صاحب موصوف کو غالباً یہ حدیث نہیں پہنچی ہوگی، اور کتے کے جھوٹے والی حدیث پہنچ گئی ہوگی تو انہوں نے اُسے بھی اُسی پر قیاس کیا ہوگا۔ جبکہ حدیث و سنت رسول ﷺ میں کتے اور بلی کا فرق واضح ہو چکا ہے۔ (۱۲۰)

امام قرطبی رحمہ اللہ نے اپنی تفسیر میں لکھا ہے کہ جمہور صحابہ کرام رضی اللہ عنہم، فقہاء امصار اور حجاز و عراق میں رہنے والے تمام تابعین کا یہی مسلک ہے کہ بلی کا جھوٹا پاک ہے۔ اور اس سے وضو کر لینے میں کوئی حرج نہیں۔ جیسا کہ موطاً امام مالک اور دیگر کتب حدیث میں حدیث ابو قتادہ رضی اللہ عنہ سے پتہ چلتا ہے۔ (۱۲۱)

ایک روایت میں یہ الفاظ بھی ہیں:

”جب کتا کسی برتن میں منہ ڈال جائے تو اسے سات مرتبہ دھوؤ، اور اگر بلی منہ ڈال جائے، تو اسے ایک مرتبہ دھوؤ۔“

اس روایت میں جو بلی کے منہ ڈالنے سے ایک مرتبہ دھونے کا ذکر آیا ہے، وہ الفاظ نبی کریم ﷺ سے ثابت نہیں بلکہ یہ الفاظ مُدرج ہیں۔ اور مُدرج اُن الفاظ کو کہا جاتا ہے، جو کسی راوی کی طرف سے روایت میں درج ہو جائیں۔ ممتاز حنفی عالم

(۱۱۹) بحوالہ تحفة الأحوذی ۱/۳۱۰۔

(۱۲۰) قرطبی ۷/۱۳/۴۷-۴۸۔

(۱۲۱) تفسیر قرطبی ۷/۱۳/۴۷۔

حضرت ملا علی قاری رحمہ اللہ نے مرقاة شرح مشکوٰۃ میں لکھا ہے کہ امام بیہقیؒ وغیرہ نے اس بات کو ثابت کیا ہے کہ بلی کے منہ ڈالنے سے اس برتن کو ایک مرتبہ دھونے کے الفاظ مُدرج ہیں، نبی اکرم ﷺ کے نہیں بلکہ حضرت ابو ہریرہؓ کے ہیں۔ مگر یہ بات امام طحاوی رحمہ اللہ سے مخفی رہ گئی، لہذا انہوں نے بلی کے جھوٹے کو مکروہ تحریمی قرار دے دیا۔ آگے علامہ قاریؒ لکھتے ہیں:

”یہ جو لوگوں میں مشہور ہے کہ نبی کریم ﷺ نے اپنے کپڑے کا وہ حصہ کاٹ ہی دیا تھا جس پر بلی سو گئی تھی۔ اس بات کی کوئی اصل نہیں (یعنی یہ لا اصل اور موضوع و من گھڑت قصہ ہے) اور رہا معاملہ بلی کے درندہ ہونے کا تو یہ کسی صحیح حدیث سے ثابت نہیں اور اس سلسلہ میں جو روایت ہے وہ ضعیف ہے اور بلی کے نجس نہ ہونے کی صراحت کرنے والی نصوص احادیث کا مقابلہ نہیں کر سکتی۔“ (۱۲۲)

علامہ قاری رحمہ اللہ نے یہ بھی لکھا ہے کہ بلی کے بارے میں ایک اور حدیث بھی مشہور ہے جس میں ہے کہ ”بلی سے محبت رکھنا ایمان کا حصہ ہے۔“ اس روایت کو بھی صفحہ ۱۲۱ اور دیگر جماعتِ محدثین نے موضوع و من گھڑت قرار دیا ہے۔ (۱۲۳)

یہ دونوں روایتیں بظاہر انتہاء پسندوں کی گھڑی ہوئی ہیں۔ ایک نے بلی سے نفرت میں تشدد کا رویہ اپنایا۔ اور کپڑا کاٹنے والی حدیث گھڑ ماری۔ اور دوسرے نے بلی سے محبت میں غلو کا رویہ اختیار کیا، تو اس کی محبت کو جزو ایمان بنانے والی حدیث تراش دی۔ جبکہ نہ یہ صحیح ہے نہ ہی وہ درست۔ ہاں اتنا ہے کہ

(۱۲۲) بحوالہ التحفہ ۱/۳۱۱۔

(۱۲۳) تحفۃ الأحمودی ۱/۳۱۲۔

اہل علم نے نبی کریم ﷺ کے بلی کو پانی پلانے، صحابی کے پانی پلانے اور اس کے جھوٹے سے وضو کرنے، اور نبی کریم ﷺ کے بلی کو دن رات گھروں میں آنے جانے والے خادموں جیسا قرار دینے والی احادیث و آثار سے یہ نتیجہ اخذ کیا ہے کہ بلی رکھنا، اسے پالنا اور اس کی تربیت کرنا جائز بلکہ مستحب ہے۔ (۱۲۴)

خنزیر کا جھوٹھا، نجس و ناپاک:

خنزیر کے سلسلہ میں تو کسی کا کوئی اختلاف نہیں کہ وہ نجس عین ہے۔ اور اس کا جھوٹا بھی نجس و ناپاک ہے۔ (۱۲۵)

لہذا اس کی تفصیل میں جانے کی تو کوئی ضرورت ہی نہیں۔

ایک غلط افواہ:

البتہ یہاں ایک مشہور و معروف افواہ کی طرف اشارہ کر دینا مناسب معلوم ہوتا ہے۔ اور وہ کچھ اس طرح کہ عموماً لوگ کہتے کہ خنزیر کا نام زبان پر نہیں لانا چاہیے۔ کیونکہ وہ نجس عین ہے اور اس کا نام زبان پر لانے سے اس شخص کی زبان چوبیس یا کتنے گھنٹھے تک ناپاک رہتی ہے۔ یہ محض ایک گپ، پیدل خبر، لا اصل اور من گھڑت بات ہے۔ قرآن و سنت سے اس کا کوئی ثبوت نہیں ملتا۔ ویسے بھی مومن و مسلمان مرد و زن جب جنابت اور حیض و نفاس کے اوقات و ایام میں بھی ناپاک نہیں ہوتے۔ جیسا کہ شروع کتاب میں مذکور صحاح و سنن کی احادیث سے ثابت ہے۔ تو پھر ایک نجس جانور کا نام لینے سے زبان کیسے ناپاک ہو جائے گی؟ اور پھر قرآن کریم میں یہ لفظ خنزیر چار مقامات پر آیا ہے:

(۱۲۴) حوالہ سابقہ۔

(۱۲۵) بدایۃ المحتد علامہ ابن رشد ۱/۱۰۹۔

سورۃ بقرہ آیت ۱۷۲، سورۃ مادہ آیت ۲، سورۃ العام آیت ۱۲۵، سورۃ نحل آیت ۱۱۵۔ اور پانچویں مقام سورۃ مادہ آیت ۶۰ میں اسی لفظ خنزیر کی جمع کا صیغہ خنازیر آیا ہے۔ (۱۲۶)

اگر خنزیر کہنے سے زبان ناپاک ہوتی ہو تو پھر قرآن کریم کی تلاوت کرنے والے کا کیا بنے گا؟ اسی طرح ہی کتب احادیث میں سے صرف بخاری، ابو داؤد، ترمذی، نسائی کی کتاب البیوع اور ابن ماجہ کی کتاب التجارات، دارمی کی کتاب الاشربة، پھر بخاری شریف کی کتاب الانبیاء اور المظالم، مسلم کی کتاب المساقاة، کتاب الایمان، کتاب الشعر، کتاب القدر، اور کتاب النکاح میں، ترمذی کتاب اللباس اور کتاب الفتن، ابو داؤد کتاب الصلوٰۃ، کتاب الادب، کتاب الاطعمہ، کتاب الملاحم، کتاب الجہاد اور کتاب اللباس میں، ابن ماجہ کی کتاب الادب، کتاب الفتن اور المقدمہ میں، موطأ امام مالک کی کتاب الکلام، دارمی کے مقدمہ اور کتاب الاشربة میں اور مسند احمد کے چونتیس (۳۴) مقامات پر متعدد احادیث آئی ہیں، جن میں لفظ خنزیر یا خنازیر موجود ہے۔ (۱۲۷)

اندازہ فرمائیے اگر مذکورہ بے سرو پا مسئلہ کو مان لیا جائے تو معاملہ کہاں سے کہاں تک پہنچ جائے گا۔ مختصر یہ کہ خنزیر نجس عین ہے۔ اور اس کا جھوٹا تو ناپاک ہے مگر اس کا نام لینے سے زبان ہرگز ناپاک نہیں ہوتی۔

کتے کا جھوٹا:

نئے کے بارے میں صحاح و سنن میں جتنی احادیث ہیں، ان سب سے

(۱۲۶) المعجم المفہرس لالفاظ القرآن الکریم ص ۲۴۶۔

(۱۲۷) بحوالہ المعجم المفہرس لالفاظ الحدیث ۸۶/۲۔

اندازہ ہوتا ہے کہ یہ بھی نجس ہے اور اس کا جھوٹا بھی ناپاک ہے۔ جیسا کہ صحیح بخاری و مسلم، ابوداؤد و نسائی، ترمذی اور موطاً امام مالک میں حضرت ابو ہریرہؓ سے مروی ہے کہ نبی کریم ﷺ نے فرمایا:

((إِذَا شَرِبَ الْكَلْبُ فِي إِنَاءٍ أَحَدِكُمْ فَلْيَغْسِلْهُ سَبْعَ

مَرَّاتٍ.)) (۱۲۸)

”جب تم میں سے کسی کے برتن سے کتا پانی پی جائے تو اسے چاہئے کہ اس برتن کو سات مرتبہ دھوئے۔“
صحیح مسلم و نسائی میں ہے:

((إِذَا وَلَغَ الْكَلْبُ فِي إِنَاءٍ أَحَدِكُمْ فَلْيُرْقَهُ ثُمَّ لِيَغْسِلْهُ سَبْعَ

مَرَّاتٍ.)) (۱۲۹)

”اگر تم میں سے کسی کے برتن میں کتا منہ ڈال دے۔ تو اسے چاہئے کہ برتن والی چیز کو بہا (پھینک) دے اور پھر اس برتن کو سات مرتبہ دھوئے۔“

ایک روایت میں ہے:

((أَوْ لَاهَنَّ بِالْتُّرَابِ.)) (۱۳۰)

(۱۲۸) التجرید الصریح ۱/۲۶، مسلم مع النووی ۳/۱۸۲، صحیح ابی داؤد

۶۴-۶۵، صحیح الترمذی ۷۹، و صحیح النسائی ۶۲-۶۳، ابن ماجہ

۳۶۴، صحیح الجامع ۲۲۷۔

(۱۲۹) مسلم مع النووی ۳/۱۸۳، صحیح النسائی حدیث ۶۳۔ صحیح

الجامع ۸۴۱، والارواء ۲۴۔

(۱۳۰) مسلم مع النووی ۳/۱۸۳، صحیح ابی داؤد ۶۴، والارواء ۱۶۷،

صحیح الجامع ۸۴۳۔

”ان (سات مرتبہ میں) سے پہلی مرتبہ مٹھی کے ساتھ (اس برتن کو
مانجھے اور خوب صاف کرے۔“

ترمذی میں ہے:

((أَوْ لَاهُنَّ أَوْ أَخْرَاهُنَّ بِالتُّرَابِ)) (۱۳۱)

”پہلی مرتبہ یا آخری مرتبہ مٹھی سے صاف کرے۔“

جبکہ صحیح مسلم، ابوداؤد، نسائی، مسند احمد اور دارمی میں یہ بھی ہے:

((وَعَفَرُوهُ الثَّامِنَةَ فِي التُّرَابِ)) (۱۳۲) (۱۳۳)

”۸^{ویں} مٹھوں مرتبہ اسے مٹھی سے مل کر دھویے۔“

پہلی مرتبہ یا آخری مرتبہ، کسی ایک مرتبہ، اور آٹھویں مرتبہ مٹھی کے ساتھ
دھونے والی احادیث میں حافظ ابن حجر نے یوں مطابقت پیدا کی ہے کہ کسی ایک
مرتبہ دھونا تو مبہم ہے۔ جب کہ پہلی یا ساتویں مرتبہ معین۔ اور ان میں سے کسی
ایک کو اختیار کیا جاسکتا ہے۔ اور ان میں سے بھی پہلی مرتبہ دھونے والی روایت
اکثریت و افضلیت اور معنوی حیثیت سے راجح تر ہے۔ (۱۳۳)

(۱۳۱) صحیح ابی داؤد ۶۵، صحیح سنن الترمذی حدیث ۷۹۔ صحیح
الجامع ۸۱۱۶۔

(۱۳۲) مختصر صحیح مسلم ۱۱۹، صحیح ابی داؤد ۶۷، صحیح سنن
نسائی ۶۵، ابن ماجہ ۳۶۵۔ صحیح الجامع ۸۴۰۔

(۱۳۳) ترمذی مع التحفة ۱/۳۰۰، جامع الاصول ۸/۳۶-۳۷۔

(۱۳۴) فتح الباری ۱/۲۷۶، ارواء الغلیل ۱/۶۲۔

لہذا ایسے برتن کو پہلے مٹھی مار کر دھولینا چاہیے۔ اور احادیث میں تو مٹھی کے ساتھ دھونے کا ہی ذکر ہے۔

متحدہ عرب امارات کے سرکاری روزنامہ الاتحاد ۱۹۸۷ء میں ایک مضمون میں یہ انکشاف کیا گیا تھا کہ کتے کے بیماریوں والے جراثیم مٹھی کے علاوہ کسی دوسری چیز سے باسانی مرتے ہی نہیں (۱۳۵)۔

سُبحان اللہ! طہِ نبوی ﷺ کو طہِ جدید بھی صحیح ثابت کر رہی ہے۔ ابو بکر خلال کے حوالہ سے امام ابنِ قدامہؒ نے لکھا ہے کہ اگر مٹھی کی بجائے اشنان، صابن یا چھلکا استعمال کر لیا جائے تو بھی درست ہے۔ (۱۳۶)

آج کل اس غرض کے لیے لیکوڈ وغیرہ استعمال کیے جاسکتے ہیں، کیونکہ یہ اشیاء بھی جراثیم کا ازالہ کرنے والی اور مفید مطلب ہیں۔

کتے کے جھوٹے برتن کو سات مرتبہ دھونے کا حکم نجاست کی وجہ سے ہے۔ اور حافظ ابن حجر رحمۃ اللہ کے بقول اس میں طہی مصلحت بھی شامل ہے۔ کیونکہ نبی کریم ﷺ نے زہریلے جانوروں کے زہر سے محفوظ رہنے کے لیے ہر صبح عجمہ کھجوروں کے کھانے میں بھی سات دانوں کے عدد کو ملحوظ رکھا ہے اور شدتِ مرض میں اپنے اوپر سات گھڑوں کا پانی ڈالنے کا فرمایا تھا جو اس بات کی دلیل ہے کہ یہ طہی طور پر بھی مفید ہے۔ (۱۳۷)

(۱۳۵) روزنامہ الاتحاد، ابو ظہبی۔

(۱۳۶) المغنی ۱/۷۴۔

(۱۳۷) فتح الباری ۱/۲۷۶۔

گتے کے جھوٹے کو سات مرتبہ دھونے کا سختی سے حکم اس لیے فرمایا گیا کہ بقول علامہ احمد شاہ کر: ”طبّ جدید نے بھی یہ ثابت کر دیا ہے کہ کتا اپنے لعاب میں بہت سی مہلک بیماریاں اٹھائے پھرتا ہے جن سے پچناضوری ہے۔“ (۱۳۸)

وزارتِ اوقاف و امورِ اسلامیہ ابو ظہبی سے جو ماہنامہ مجلہ منار الاسلام شائع ہوتا ہے اس کے شمارہ ۷ بابت ماہِ رجب ۱۴۰۶ھ میں ایک ڈاکٹر کا تحقیقی مضمون شائع ہوا تھا جس میں گتے کے لعاب سے پھیلنے والے امراض پر روشنی ڈالتے ہوئے ڈاکٹر موصوف نے لکھا تھا:

”اس مرض کے نتیجے میں انڈیا میں پندرہ ہزار سے زائد آدمی، سری لنکا میں ہر دس لاکھ میں سے تیس آدمی، اور فلپائن میں ہر دس لاکھ میں سے بارہ آدمی سالانہ محض گتے کے لعاب سے پھیلنے والے امراض کی وجہ سے قلمہ اجل بن رہے ہیں۔“ (۱۳۹)

مذکورہ احادیث کے پیش نظر جمہور اہل علم کا مسلک تو یہ ہے کہ کتا نجس اور اس کا جھوٹا ناپاک ہے۔ مگر حضرت عکرمہ اور امام مالک رحمہما اللہ ایک روایت میں اسے طاہر قرار دیتے ہیں۔ اور یہ شکاری وغیر شکاری کے فرق کی بناء پر ہے۔ مگر بظاہر احادیثِ رسول ﷺ ان کے اس نظریہ کے خلاف ہیں۔

امام بخاری رحمہ اللہ کی تبویب سے پتہ چلتا ہے کہ ان کا رجحان بھی گتے کے جھوٹے کے پاک ہونے کی طرف ہی ہے۔

(۱۳۸) تحقیق المحلی لابن حزم ۱/۱۰۹-۱۱۰۔

(۱۳۹) ماہنامہ منار الاسلام ابو ظہبی شمارہ ۷ بابت ۵، رجب ۱۴۰۶ھ

جبکہ زیادہ صحیح و ہی ہے جو کہ جمہور کا مسلک ہے کہ
”کتے کا جھوٹا ناپاک ہے۔“

جو سات مرتبہ دھونے کے حکم سے ہی معلوم ہو رہا ہے۔

امام ابو حنیفہ رحمہ اللہ کے نزدیک کتے کے جھوٹے کو سات مرتبہ دھونا
ضروری نہیں بلکہ صرف تین مرتبہ دھولینا ہی کافی ہے۔

مگر یہ تین مرتبہ والا قول حضرت ابو ہریرہ رضی اللہ عنہ کا ہے۔ اور قول رسول ﷺ
کے مقابلہ میں کسی دوسرے کا قول معتبر نہیں ہوتا۔ (۱۴۰)

لہذا امام ابو حنیفہ کی یہ بات بھی حدیث رسول ﷺ کے مخالف ہونے کی وجہ
سے ناقابل عمل ہے۔

وَاللَّهُ السَّوِقُ

ابو حسان محمد منیر قمر نواب الدین

ترجمان سیریم کورٹ الضبر

وداعیہ متعاون مراکز دعوت و ارشاد

الضبر الدمام الظہران (سعودی عرب)

(۱۴۰) تفصیل کے لیے محلی ابن حزم، فتح الباری، نیل الاوطار، المغنی اور تحفۃ
الاحوذی کا مطالعہ فرمائیں اور قول حضرت ابو ہریرہ رضی اللہ عنہ نصب الرایہ میں ملاحظہ
فرمائیں۔

ہماری دیگر مطبوعات

صفحات: 168

جہاد اسلامی

فضائل، مسائل، حقائق

- ✽ امت کے عروج و زوال کے اسباب۔
- ✽ جہاد و مجاہدین، غازیان و شہداء کا مقام و مرتبہ۔
- ✽ عدلت نشینی و گوشہ نشینی کی شرعی حیثیت۔
- ✽ مال غنیمت میں خیانت کا انجام۔
- ✽ جہاد اسلامی پر اعتراضات اور جوابات۔
- ✽ دوران جہاد مجاہدین کے لئے ضابطہ ہائے اخلاق۔
- ✽ معاہدین کے بارے میں اسلامی تعلیمات۔
- ✽ اشاعت اسلام میں تلوار کا حصہ۔
- ✽ جہاد سے متعلقہ دیگر کئی مباحث کو بالتفصیل بیان کر دیا گیا ہے۔

وجوب نقاب و حجاب

✽ اس کتاب میں خواتین کے لئے چہرے کے پردہ کے وجوب کو قرآن کریم احادیث رسول ﷺ و آثار صحابہؓ و تابعین اور اقوال آئمہ و فقہاء کی روشنی میں بیان کیا گیا ہے۔

✽ فریق مخالف کے دلائل اور ان کا تجزیہ بھی کر دیا گیا ہے۔ صفحات: 192

ہمارے دیگر مطبوعات

صفحات: 152

مردوزن کا ضروری لباس

✽ صحت نماز کیلئے ستر عورة ضروری ہے۔

✽ مردوزن کے لئے کم از کم کتنا لباس ضروری ہے؟

✽ کن کن اعضاء کو ڈھانپنے بغیر نماز نہیں ہوتی؟

✽ کن کن کی گنجائش ہے؟

ان تمام سوالوں کے کافی وشافی جوابات قرآن و سنت، آثار صحابہؓ، تابعین اور اقوال آئمہ و علماء امت کی روشنی میں دیئے گئے ہیں۔

صفحات: 96

مصنوعی اعضاء کی صورت میں احکام غسل و وضو

اس کتاب میں غسل و وضو سے متعلق موجودہ دور میں پیش آمدہ کئی اشکالات کا حل درج ہے۔

✽ ناخن پالش کا حکم۔ ✽ مصنوعی دانتوں کو حکم۔ ✽ پلاسٹریا پٹی کا حکم۔ ✽ ڈامر لگا

ہونے کی صورت میں حکم۔ ✽ مصنوعی بالوں اور وگوں کا حکم۔ ✽ عورتوں کا بال

کٹوانا۔ ✽ جرابوں پر مسح کرنا جیسے کئی مسائل کو بالترتیب بیان کر دیا گیا ہے۔

نماز پنجگانہ کی رکعتیں

✽ نماز پنجگانہ کے فرض اور سنتوں کی تعداد و فضیلت۔ ✽ نماز وتر کے فضائل، مسائل

اور ادائیگی کے کئی مسنون طریقے۔ ✽ نماز تہجد کی رکعتوں کی تعداد و فضیلت۔ ✽ نماز

جمعہ کی رکعتوں کی تعداد و فضیلت۔ اور موضوع سے متعلقہ مباحث کو مستند دلائل کے

ساتھ با التفصیل بیان کر دیا گیا ہے۔

صفحات: 128

ہماری دیگر مطبوعات

صفحات: 208

زمت فحاشی و زنا کاری

✽ زنا کاری و فحاشی اور جنسی بے راہ روی کی حرمت و قباحت۔

✽ زنا کاری و فحاشی کے معاشرتی و معاشی، اقتصادی و روحانی

اور جسمانی اضرار و نقصانات۔

✽ زنا کاری و فحاشی کا ارتکاب کرنے والوں کے لئے سزا و عقاب۔

دخول جنت کے تیس اسباب و ذرائع

اس رسالہ میں تیس ایسے اعمال کی نشاندہی کی گئی ہے، جن کو اپنانے پر بندہ اللہ کے فضل و کرم اور اس کی رحمت سے جنت میں داخل ہونے کا مستحق ہو جاتا ہے۔

صفحات: 40

رمضان المبارک

صفحات: 40

روحانی تربیت کا مہینہ

رمضان المبارک اور اس کے متعلقات پر مختصر اور جامع مانع تحریر

ہماری دیگر مطبوعات

طریق الامان عن عمل الشیطان

لواطت و اغلام بازی کی مذمت صفحات: 120

- ✽ عمل قوم لوط کی مذمت و سزا قرآن و حدیث کی روشنی میں۔
- ✽ جانوروں سے شہوت رانی۔
- ✽ سحاق النساء، خود لذتی وغیرہ۔
- ✽ لواطت و جنسی بے راہ روی کے نتائج بد اور اس کی تباہ کاریاں۔
- ✽ دیگر متعلقہ کئی مباحث اس کتاب میں درج کئے گئے ہیں۔

انسداد و ناکاری کیلئے اسلام کی حفاظتی تدابیر

- ✽ اس کتاب میں زنا کاری و جنسی بے راہ روی کے انسداد و خاتمہ کیلئے اسلام کی اختیار کردہ بے نظیر حفاظتی تدابیر کا تذکرہ کیا گیا ہے۔
- ✽ شیطانی مکر و فریب سے کیسے بچا جاسکتا ہے؟
- ✽ فحاشی و بے حیائی کے اسباب و مفسد کیا ہیں؟ ان سے بچاؤ کیسے ممکن ہے؟
- ✽ نکاح کے بعض باطل طریقوں منعہ و حلالہ کا رد بھی علمی انداز سے کر دیا گیا ہے۔

صفحات: 176

ہماری دیگر مطبوعات

آئینہ سیرت

صفحات: 256

سیرت سرور عالم ﷺ سے متعلقہ تقریباً تمام پہلوؤں کو شامل کر کے اسے نبی اقدس ﷺ کی حیات طیبہ کا حقیقی آئینہ بنانے کی کوشش کی گئی ہے۔ جس میں سے ہر ذہن کا آدمی آپ ﷺ کی زندگی کا مکمل عکس دیکھ سکے، اور رہنمائی حاصل کر سکے۔

ظہور امام مہدی

صفحات: 224

(ایک اٹل حقیقت)

- ✽ مسئلہ ظہور امام مہدی پر اردو زبان میں مفصل اور تحقیقی کتاب۔
- ✽ احادیث مہدی پر طعن اور اس کی حقیقت۔
- ✽ احادیث مہدی کے بارے کبار اہل علم کے اقوال۔
- ✽ انداز خالص علمی، قابل قدر، اعلیٰ سفید کاغذ، عمدہ خوبصورت کتابت معیاری طباعت، جاذب نظر ٹائٹل۔

گلدستہ نصیحت سے چپاس پھول

صفحات: 48

- ✽ اصلاحی، اخلاقی اور معاشرتی ہدایات پر مشتمل آیات و احادیث کا لاکھ انتخاب۔
- ✽ قرآن وحدیث کی نصیحتوں کا حسین گنجان۔ جس میں ہر نوع اور ہر رنگ کے چیدہ چیدہ پھول چن دیئے گئے ہیں۔

بِسْمِ اللّٰهِ الرَّحْمٰنِ الرَّحِیْمِ

حرف سپاس و تشکر

اس کتاب کی طباعت و اشاعت کے سلسلہ میں ہمارے ساتھ
جماعة مسجد الامام ابو حنیفہ
قاعدة الملك عبد العزيز الجوية ، الظهران
(ظہران ایئر بیس، سعودی عرب)
نے تعاون کیا ہے

فجزاهم اللہ خیرا فی الدنیا والآخرة

لہذا ہم اسے تجارتی و کاروباری نقطہ نظر سے نہیں
بلکہ محض دعوتی و تبلیغی انداز سے
آپ کی خدمت میں پیش کر رہے ہیں۔

ابو عثمان محمد منیر قمر

ہماری دیگر معیاری مطبوعات

